

Rafiq Yusifoğlu

Cək-Cək



Bakı-2020

Redaktor

Zahid Xəlil

Rafiq Yusifoğlu. Cəh-cəh (şeyrlər). Bakı, ADPU nəşriyyatı, 2020. - 200 səh.

Görkəmli şair, ədəbiyyatşünas, Azərbaycan Respublikasının Əməkdar mədəniyyət işçisi, filologiya elmləri doktoru, professor, “Qızıl kəlmə”, “Qızıl qələm”, “İlin ən yaxşı kitabı”, “Vətən”, “Araz” və s. ədəbi mükafatların laureatı Rafiq Yusifoğlunun “Cəh-cəh” adlı kitabına onun yeni uşaq şeyrləri, həmçinin “Göyərçin”in kitabxanası” seriyasından nəşr edilən ”Quşlar dünyası” toplusunda gedən əsərləri daxil edilib. Şairin təzə şeyrləri də həmişə olduğu kimi öz obrazlılığı, lakonizmi, yeni, orijinal fikirləri ilə diqqəti cəlb edir.

© $\frac{1947522638}{1957(H)2020}$ - Qrifli nəşr

© **Rafiq Yusifoğlu**

MƏNİM AZƏRBAYCANIM



OCAĞIM, KÖZÜM VƏTƏN

Bu ölkə bizim ölkə,
Bu vətən bizim vətən!
Qürbət eldə ən şirin
Söhbətim, sözüm vətən!

Vurulmuşam sənə mən,
Qürur dolur sinəmə,
Seyr etdikcə səni mən,
Yorulmaz gözüm, vətən!

Selin damarımda qan,
Yelin ciyərimdə can,
Sənə gərəksə qurban,
Olaram özüm, vətən!

Göylərində bir quşam,
Hüsnünə vurulmuşam,
Sənsiz bir qara daşam,
Ay canım, gözüm vətən!

Yurdumun günəşiyəm,
Arzulara beşiyəm,
Qoymaz məni üşüyəm, –
Ocağım, közüm vətən!

25.01.2019

ULU ÖNDƏR

Müsiqisi Siyavuş Kəriminindir

Vətənin dar günündə
Harayına sən çatdın.
Üçrəngli bayrağımı
Zirvələrə ucaldın.

Ölkəmizin üstündən
Qovdun qara kölgəni.
Məhv olmaqdan qorudun,
Xilas etdin ölkəni.
Nəqərat

Yurdumun hər yerində
Silinməyən izin var.
Sənin yolunla gedən
Neçə oğlun, qızın var.

Yolumuz haqq yoludur,
Uzaqda deyil zəfər.
Biz bu yoldan dönmərik,
Əmin ol, Ulu Öndər!

Vətən eşqi hər zaman
Zəfərlərə səsləyir.
Xalq sənin övladına
Sonsuz ümid bəsləyir.

Etibarlı əldədir
Azərbaycan dövləti.
Gündən-günə yurdumun
Artır gücü, qüdrəti.

Nəqərat

Yurdumun hər yerində
Silinməyən izin var.
Sənin yolunla gedən
Neçə oğlun, qızın var.

Yolumuz haqq yoludur,
Uzaqda deyil zəfər.
Biz bu yoldan dönmərik,
Əmin ol, Ulu Öndər!

ULU ÖNDƏRİN HEYKƏLİ



Bura necə gözəl parkdı,
Göz oxşayır baxsan hara.
Ulu rəhbərin heykəli
Ucalıbdır buludlara...

Üzünə təbəssüm qonub,
Ruhu çevrilib kölgəyə.
O, ucadan nəzər salır
Qurub tikdiyi ölkəyə...

Kimin həddi var ki, burda
Ağac kəsə, ya gül dərə...
Sanki rəhbərin heykəli
Keşik çəkir çiçəklərə...

04.02.2019

AZƏRBAYCAN OĞULLARI



Atalar yaxşı deyib ki,
Oğul düşmən çəpəridi...
Nə yaxşı ki, mərd igidlər
Yurdumuzun sipəridi...

Mən Koroğluyam, Nəbiyəm,
Mən Əlyaram, Mübarizəm...
Nə qədər ki, haqsızlıq var,
Bitməyəcək mübarizəm!

Qəhrəmanlar diyarıdır,
Azərbaycan – doğma yurdum.
Ölkəmizin keşiyində
Sayıq durub mənim ordum...

Vətən eşqi bəxş eləyib,
Bu hünəri, gücü bizə.
Düşmənlər yaxşı bələddi,
Dağlar yaran gücümüzə...

Əvvəl-axır Qarabağda
Qara əllər yox olacaq.
Mübarizə bitməyincə,
Mübarizlər doğulacaq...

14.06.2020

DÖN ZƏFƏRLƏR İLİNƏ



Xoş gəlmisən, təzə il,
Bizim odlar elinə!
Ümidimiz sənədi, –
Dön zəfərlər ilinə!

Sənin kimi nə qədər
İllər yola salmışıq.
Ulu yurda kənardan
Baxa-baxa qalmışığıq...

Nə vaxtdandır yol çəkir
Qərib dağların gözü...
Qıyma ki, kömür olsun
Ocağın qızıl közü...

Zəngilanın üstündən
Qara yellər əsibdir.
Şuşa, Laçın, Kəlbəcər,
Yəqin bizdən kəsübdür...

Cəbrayılım inləyir,
Haray çəkir Füzulim.
Kimin yadından çıxar
Bu məşəqqət, bu zülüm?

Bizsiz qalan yurd yeri,
Qəribsəyib yamanca...
Qalxmalıyıq ayağa,
Yaddan kömək umunca...

Bizsiz qalıb Həkəri,
Bizsiz qalıb Bərgüşad.
İldırım şaqqıldasın,
Gəlsin bir dəli gürşad.

Düşməni çör-çöp kimi
Aparsın dəli sellər.
Qayıtsın yuvasına
Bizim obalar, ellər...

2019

XATİRƏ ÇAYLARI



Gözləri baxır Kürə,
Babam gedib fikirə...

O, sakit dayansa da,
Çay tək kükrəyir, daşır.
Axan sulara baxır,
Təzələnir yaddaşı.

Xatırlayır illəri,
Xatırlayır ayları.
Ona rahatlıq vermir
Axan həsrət çayları...

Hava bir az soyuqdu,
Görəsən o, üşümür?
Sulara baxa-baxa
Hey düşünür, düşünür...

Durnagözlü bulaqlar
Bağlayıb dağa çayı...
Elə bil xəyalında
Çağlayır Ağa çayı...

Gedib dərin xəyala,
Gedib dərin fikirə.
Qubadlıni düşünən
Babam dönübdür Kürə...

Yol çəkən gözlərinin
İçində çaylar daşır.
Ona rahatlıq vermir
Yaralanmış yaddaşı...

O qədər həssasdı ki,
Sanku hər şeyi duyur.
Bəlkə də o, axtarır
Kürdə Bərgüşad suyu?! –

Yenə həyəcanlandı,
Çayda o, nəşə gördü...
Baxma sakitliyinə,
O da Kür kimi kürdü...

Pencəyini çıxartdı,
Məgər hava istidi?
Elə bil göydə uçan
Quşdan qanad istədi...

Yellədi qollarını,
Sanki o da quş oldu.
Üzü vətənə uçan
Durnalara qoşuldu...

...Gözləri baxır Kürə,
Babam gedib fikirə.
Başında şimşək çaxır,
İçinə yağış yağır..


Sayır vətənsiz keçən
Həftələri, ayları...
Yaddaşında kükrəyir
Hey xatirə çayları...

...Babam neçə saatdı
Dayanıb Kürə baxır,
Bir gözündən Həkəri,
Birindən Araz axır...

12.04.2020



VƏTƏN VƏ QÜRBƏT



Okeanlar, dənizlər
Kəssə belə aranı,
Tale qismət elədi,
Gəlib gördüm buranı...

Möcüzələr yurdunu
Gəzdim şəhərbəşəhər...
Ən nəhəng okeanda
Çimdım hər axşam, səhər...

Uzaqdan sanırdım ki,
Suyu baldı, şərbətdi.
Bir az yaşayıb gördüm,
Yox, buralar qürbətdi...

Xatırlayıb yurdumu
Göynədim için-için.
Heç bir ay keçmədi ki,
Darıxdım vətən üçün...

Mən Sakit okeanda
Xəzərimi düşündüm.
Həsət yelləri əsdi,
Yay günündə üşüdüm...

Yaxşı ki, tez əridi
Hiçran dumanı, çəni.
Los Anceles, hələlik,
Bakı, xoş gördük səni!

Babalar düz deyirmiş:
Vətən olmaz qürbətdən.
Okean kiçik imiş
Qəlbimdəki həsrətdən...

13.05.2020



ŞAR VƏ BALACA QIZ



Sən bu şara bax, şara,
Günəşə bənzər – sarı...
Bu qız körpə fidan tək
Can atır ona sarı...

Havaya qalxan şarı
Gözləriylə oxşayır...
Onu hər an qorumaq
Arzusuyla yaşayır.

Dünyanın heç yerində
Bu şarın yox bənzəri.
Yalnız onu axtarır
Qızcığazın gözləri...

Elə bil ki, bu körpə
O şarla alır nəfəs...
Bilirsiniz hardandı
Bu sonsuz sevgi, həvəs?

Püləyərek doldurub,
Həmin şarı atası.
Döyüşdə şəhid olub,
Bu qız qalib atasız...

Gör necə möhkəm tutub,
Bu qız şarın sapını?!
Sanki bu şar azaldır
Körpənin əzabını...

Onu göz bəbəyi tək
Qorumağa çalışır.
Bu qıza baxan zaman
Ürəyimiz alışır...

Bir gün toxtaqlıq verib,
Söylədik ki, Süsənə:
Nə qədər istəyirsən,
Şar alarıq biz sənə!

Qız etiraz elədi,
Üzünü bulud aldı.
Elə söz söylədi ki,
Əlim-üzümdə qaldı.

– Özünüzü yormayın,
Bu şarın əvəzi var? –
Axı onun içində,
Atamın nəfəsi var...

Bu qızı yetim qoyan
Namərd əllər qurusun!
Ulu Tanrı o şarı
Tikanlardan qorusun!

13.07.2020

ŞƏHİD BALASI



Baxanda kövrələr daş,
Hələ öndədir savaş.
Dəyirmanlar işlədər
Gözlərindən axan yaş!

Dik dur, şəhid balası!
Ucalt nifrət qalası.
Tökülən bir gilə qan
Deyil yerdə qalası.

Bu yollar haçalanır,
Ömrə ömür calanır,
Sənə baxanda mənim
Ürəyim parçalanır...

Qəlbimizdə acı var,
Hər dərdin əlacı var.
Balaca yumruğunda
Haqq-ədalət gücü var...

Ürək deyil susası,
Budur sözün qıyası:
Şəhid övladlarının
Yaman olur qıyası!...

Ayağa qalxıbsa xalq,
Məğlub ola bilməz haqq!
Zəfərlərə səsləyir
Bizi üçrəngli bayraq!

16.07.2020



DÜNYAMIZI QORUYAQ



YER BİZİM YUVAMIZDI

Yer bizim yuvamızıdı,
Küncü yoxdu yuva tək!
Onun hər guşəsində
Xoşbəxt olaq biz gərək!

Allah belə edib ki,
Güldürsün yer üzünü...
Heç kəs qərib sanmasın
Yer üzündə özünü...

20.06.2019

ATA-ANALI DÜNYA

Müqəddəs varlıqları
Gərəkdir hamı ana!
İnsan dünyaya gəlməz
Olmasa ata, ana!
İllər, əsrlər dəyməz
Atalı keçən ana,
Analı keçən ana!
Hər bir kəs bu hikməti
Gərək anlaya, duya.
İnsan üçün cənnətdi
Ata-analı dünya!


2019

YERDƏ YERİMİZ

Gərək bilək
yerimizi,
İncitməyək
Yerimizi...
Heç zaman
əskik etməsin,
Allah Yerdə
yerimizi!

22.04.2020

SEHRLİ FIRFIRA



Bizim bu Yer kürəsi
Gecə-gündüz fırlanır.
Gah bu üzü nurlanır,
Gah o üzü nurlanır...

Günəşin şəfəqləri
Onu bələyir zərə...
Gözümüzü oxşayır,
Neçə gözəl mənzərə...

Uca-uca dağları,
Çiçəkli yamacı var.
Qoynunda hər bir dərдин
Dərmanı, əlacı var.

Nəhəng okeanları,
Gölləri göz oxşayır.
Dənizində, çayında
Hər cür balıq yaşayır.

Yamacında, düzündə
Açır əlvan çiçəklər.
O yan, bu yana uçu
Arılar, kəpənəklər...

Göz oxşayır, çəmənlər,
Zümrüd donlu meşələr.
Ətir saçır dörd yana
Nərgizlər, bənövşələr...

Bülbülər oxuyanda,
Adamın gedir huşu...
Dünya necə saxlayır
Bu qədər gözəl quşu?!

Ucan gülə bənzəyir,
Qırqovul, kəklik, turac...
Ceyran, cüyür qaçanda
Sevinir dərə, yamac...

Şələlələr oxuyur,
Çaylar kükrəyir, daşır...
Sevimli dünyamıza
Gözəllik çox yaraşır...

Çiçəyində, otunda
Hər dərdin dəvası var.
Bizi yaşatmaq üçün
Suyu var, havası var.

Sünbüllü zəmiləri,
Meyvəsi, tərəvəzi...
Bizim Yer kürəsinin
Deyin, varmı əvəzi?

O, təzə don geyinib,
Dəyişdikcə fəsillər.
Qoynunda məskən salıb,
Neçə-neçə nəsillər.

Onun hər imkanı var
Bizi xoşbəxt eləsin.
Yerin isti qoynunda
Öz yeri var hər kəsin...

Kim burda yaşayırsa,
Çox xoşbəxtti,
bəxti var. –
Qoynunda ola bilib,
Hamı xoşbəxt,
bəxtiyar...

Yer bizim anamızdı,
Təbəssümü çiçəkdi.
Yerin yerini bilək,
O, kainatda təkdi...

Könlünü xoş eləyər
Ona könül bağlamaq.

Hamımızın borcudu
Yeri t miz saxlamaq.

Min ildi, milyon ildi
Fırlanmağı da sirdi.
Bizi yařatmaq   n
O,  sirdi, yesirdi...

 g r anamız Yeri
Yoluxdursaq virusa,
Qoynunda h yat s n r,
N gm kar quřlar susar.

Unutmayın, adamlar,
Bu sehrl  fırfıra,
Hamımızı t rk edib,
D n  bil r sıfıra...

28.03.2020



KORONAVİRUS



Hamı düşüb təşvişə,
Koronavirus gəlir.
Ehtiyatlı olun ha,
Gizli bir casus gəlir...

Dünyanın o başından
Əsib qara yel kimi,
Yurdumuza uzanır
O, bir qara əl kimi...

Təmizlər təslim olmaz,
Sənin çirkli orduna.
Rədd ol, koronavirus,
Qayıt get öz yurduna!

Hiyləgər çaqqal kimi
Sən bizdən nə umursan?
Güclülərdən qorxursan,
Zəiflərə cumursan.


Göz dikmə qocalara,
Çəkil get, ay qurumsaq!
Anam xörəyimizə,
Vurub soğan, sarımsaq...

Sabunlayıb yumuşuq, –
Əllərimiz tərtemiz.
Sənin qorxunc ordunla
Döyüşə hazırıq biz.

Ay cəhənnəm elçisi,
Oxşatdın bizi kimə?
Qayıt öz xarabana,
Yurdumuza üzükmə!

Alınacağıq, üzüağ
Çıxarıq bu sınağı.
Bizi Allah qorusun,
Nə karəsən sən axı...

03.03. 2020



TƏZƏ XORTDAN



Hamı düşüb təşvişə,
Şəhərə Xortdan gəlib...
Girib virus cildinə,
Xortlayıb, gordan gəlib.

Özünüzü qoruyun,
Gəzməyin veyil-veyil.
Zarafatı xoşlamır,
O, adi Xortan deyil.

Asanlıqla aşır o,
Sərhədləri, sədləri,
Dərələri, dağları,
Bərələri, bəndləri..

Minib süpürgəsini
Gəlir hey uça-uça.
Tanımır arvad, uşaq,
Tanımır cavan, qoca.

Vecinə də almır o,
Bu varlıdı, ya kasıb.
Hamını evə yığıb,
Hamını küncə qısıb.

Vəziyyət çox gərgindi,
Davam etsə “Evdə qal”,
Məktəb tez açılmasa,
Çox düşəcək evdə qal...

Görünməsə də gözə,
Başında bir tacı var.
Ancaq qorxma, dünyada
Hər dərdin əlacı var.

Əllərini yumasan,
O, haray qoparacaq.
Küçəyə çıxanları
Özüylə aparacaq...

Qoy həkimlər tapsınlar
Bu dərdin əlacını.
Alıb yerə çırpsınlar
Onun qorxunc tacını!

Biryolluq məhv etsinlər
Bu koronavirusu.
Hər azardan, bezardan
Bizi Allah qorusun...

31.03.2020

KEÇİ



Gah o tərəfə keçir,
Gah bu tərəfə keçir,
Bezdiribdir hamını
Bu keçİ oğlu keçİ...

İndicə bəyirəcək,
Qulağı keçsə ələ.
Böyüyüb, uzanacaq,
Yazıq olacaq pelə...

Hələ heç kəs çəpişdə
Görməyib belə qulaq.
Dəcəllik etməsəydi,
Olmazdı peləqulaq...

Buynuz atır, sürtüşür
Çobanın çombağına.
O dünyalıq olacaq
Dəysə bir çombaq ona...

03.04.2020

QOTUR KEÇİ



Hey hoppanıb düşürsən,
Ürəyindən nə keçir?
Bir sürünün adını
Batırsınmı bir keçi?

Qanmazın biri qanmaz,
Niyə sözə baxmırsan?
Sən ağzına, burnuna
Heç maska da taxmırsan.

Bilmirsənmi virus var,
Qoturun biri qotur?!
Bəsdir gəzdin örüşdə,
Get xarabanda otur...

Yoluqdurma sürünü,
Yoluqdurma naxırı.
Heç yaxşı olmayacaq
Bu işlərin axırı...

03.04.2020

ŞÜŞƏDƏN BİR CİN QAÇIB



Ayıq olun uşaqlar,
Şüşədən bir cin qaçıb...
Gah o ölkəyə uçub,
Gah bu ölkəyə uçub...

Şüşədən cini qaçan
Yerin adı Ufandır.
Ordan dünyaya gələn
Bir heybətli tufandır....

Qorxusu yox polisdən,
Qorxusu yox qoşundan!
Gəlir virus ordusu
Dünyanın o başından...

Şüşədən qaçan cinin
Gəldiyi yer Ufandır,

Girir nəfəs yoluna,
Nə qorxuncdu
Uf, andır!

Heç görünmür gözə o,
Xırdaca, bir tikədi.
Özü kiçik olsa da,
Cinayəti yekədi...

Əllərini sabunla,
İstifadə et geldən.
Virusların hamısı
Gen qaçır təmiz əldən.

Maska taxandan sonra
Sən nəfəs al dərindən.
O cin keçə bilmir ha,
Təmiz üz sipərindən...

Özgədən haray yoxdu,
Bu bizlikdi, qorxmayın!
Ən yaxşı silahımız
Təmizlikdi, qorxmayın...

Virusu ram etməyə
Qadirdi bizim ellər.
Bu dərdin dərmanıdır,
Təmiz su, təmiz əllər...

06.04.2020

“EVDƏ QAL”



Deyirlər ki, evdə qal,
Qalaq, nə deyirəm ki.
Elin dərdinə şərək
Olaq, nə deyirəm ki...

Ancaq boş durmaq olmaz,
Gərək oxuyaq, yazaq.
Şəkil çəkək, rəqs edək,
Virusa qəbir qazaq.

Böyükləri bezdirib,
Haray-həşir salmayaq.
Hamımız evdə qalaq,
Ancaq bekar qalmayaq...

Yenə dərş başlayacaq,
O günlər deyil uzaq.
Dönəcəyik məktəbə,
Almaçıq, üzüağ...

06.04.2020

ÇAĞIRILMAMIŞ QONAQ



Ehtiyatlı ol, bala,
Koronavirus gəlir.
Ağzını boş-boş açıb,
Çox danışma,
sus,
gəlir...

O, çox sırtıq qonaqdı,
Qətiyyən üz vermə ha!
Bircə kəlmə danışıb,
Dilinə söz vermə ha!

Sən öz sağlamlığının
Durmasan keşiyində,
İçəri girə bilər
O, açar deşiyindən...

Sabunla yu əlini,
Qoyma düşə ovcuna.

O, g dadı,  ah deyil,
Aldanma ha tacına...

Qapını dost-tanı  yox,
O taclı virus d y r.
Hey yalvarıb yaxarır,
Aç, qonaq g lim, – deyir .

Dil  tutur hamını,
Deyir: –Yer verin qonaq!
– z kis sindən yey r,
Çağırılmamı  qonaq...

Z rr c  f r q d  qoymur,
O, arvada, ki iy .
İçəri girs , bizi
Salar yorğan-d  y .

Qoymayın heç qapıdan
Onun h niri g lsin.
İçəri buraxmayın,
K  c d  qalıb  ls n!

07.04.2020



VİRUS QOŞUNU VƏ ŞƏFQƏT ORDUSU



Gəlir virus qoşunu,
Qorunasan sən gərək!
Elə bil döyüş gedir,
Evlər dönüb səngərə.

Aldansaq bu sükutun,
Səssizliyin səsinə,
Küçədə tuş gələrik
Biz virus gülləsinə....

Ön cəbhədə həkimlər
Gecə-gündüz döyüşür!
Onlar xəstə dünyanın
Havasını dəyişir...

Təkcə özünüzü yox,
Siz onları düşünün!

Bir az da artırmayın
Həkimlərin işini....

Küçələrə çıxmayın,
Söyləyirəm son kərə!
Böyüklərin sözündən
Çıxmayasan sən gərək!

Havadan çəkiləndə
Barıt, kükürd qoxusu...
Qorxunc, təcili virusun
Gələcəkdir yuxusu...

Əgər səbrli olsaq,
O, bezəcək bəlkə də,
Çəkib öz qoşununu,
Çıxacaq bu ölkədən...

09.04.2020



YARASA VƏ İŞIQ



Bir heybətli qara quş
Uçub gəlir Ufandan.
Bizi Allah qorusun,
Fəlakətdən, tufandan...

İstəyir ki, həmişə
Gecə olsun yarasa...
Yoluxdurmaq istəyir,
O, hamını virusa.

Əldən-ayaqdan gedir
Qaranlıq olsun deyə.
İşiq bu yer üzündə
Bir anlıq olsun deyə.

Səhər açılan kimi
O, yer tapmır özünə...
Gün çıxanda şəfəqlər
Şiş tək batır gözünə...

Dünya işıqlı olsa,
Neyləyəcək yarasa?-
Al günəş yarayacaq
İşimizə yarasa...

10.04.2020

QƏRİB YAZ



Qorxunc virusa
Sinə gərिbdir. –
Bu il gələn yaz
Sanki qərिbdir...

Dağlara gedən
Yollar bağlanıb.
Çəmən ananın
Köksü dağlanıb. –

Tənha yaşamaq
Ağırđı, ağır...
Dağlar, dərələr
Yollara baxır...

Gül-çiçək ətri
Tutsa da düzü.
Çəmən ananın
Yol çəkir gözü...

Getmir kolların
Gözünə yuxu...
Düzlər təklidən
Üşənir, qorxur...

Burda hər yana
Gül ələnidir.
Ləçəklər şehlə
Silələnibdir.

Güllü yamaclar
Yollara baxır...
Ləçək gözlərdən
Soyuq şəh axır...

Bu qədər gülü
Neyləyir çəmən?
Sanki dil açıb
Söyləyir çəmən:

–Nə bir böyük var,
Nə bir uşaq var.
Tənha qalmışığı,
Belə yaz olar?

Gəlib heç bizi
Yoxlayan yoxdu.
Güllərimizi
Qoxlayan yoxdu...

Bu qara yellər
Hayandan əsib?
Virus qorxusu
Yolları kəsib...

Beləymiş bizim
Alın yazımız.
Bir yaz olmadı
Bu il yazımız...

Dağın başını
Buludlar alıb.
Ümidlər təzə
Bahara qalıb...

15.04.2020



NƏHƏNG, SEHRLİ ARI



Çiçəklərin canına
Düşüb qorxu, vəlvələ.
Bu boyda nəhəng arı
Heç kəs görməyib hələ.

Necə ona yalvarıb,
Deyək bizdən şirə çək?!
Sancağına dözərmi
Bu arının hər çiçək?

Quşlar da bu arını
Dimdikləməyə qorxur...
O gələndə hamısı
Qorxub havaya qalxır. –

Onu göydə görəndə,
Qartal da tir-tir əsir.
Məhəl qoymur heç bizə,
Görən hara tələsir?

Qorxmayın, ay çiçəklər,
Şükür, Allaha şükür!
Bu arı bal çəkmir ha,
Bu arı şəkil çəkir...


Uçur belədən-belə,
Ayrı işi var onun.
Gözündən
tük də qaçmaz,
Bu sehrlı arının...

Elə bil ovcundadır,
İnsanların dağ, dərə. –
Onlar nəzarət edir
Dronla göydən yerə...

13.04.2020



SUYUN NƏĞMƏSİ



Buluda qoşulub,
Göylərdə dolandım.
Mən yağıb, yerlərin
Tozuna bulandım,
Tərtəmiz su idim,
bulandım, bulandım...
Bir arxa qoşulub
bostana yollandım,
Tağların başına
dolandım, dolandım...
O yana, bu yana
axmaqdan yoruldum,
Qayadan süzülüb,
duruldum, duruldum.
Dostlara qoşulub,
Gur oldum, gur oldum...
Çarxları fırladıb,
nur oldum, nur oldum...
Dünyaya təzədən
vuruldum, vuruldum...

16.04.2020

GÖR-GÖTÜR



Həyat sınaqdır, sınaq,
Qıymayın ki, biz sınaq.

Təbiətin sirrini,
Gərək anlayaq, qanaq.

Hərənin öz dərdi var,
Nəyə lazım bu qınaq?

Sən köksünü az ötür,
Yaxşı şeydir gör-götür.

Heç bir quş heç bir quşu
Qəbul etmirsə qonaq,

Nə haqq ilə biz uçub,
Özgə yuvaya qonaq?

19.04.2020

HAMI ÖZÜ OLANDA

Öz yeri var baharın,
Yayın, payızın, qışın.
Nəğməsinə oxumaz,
Bir quş, başqa bir quşun...

Bir çiçəyin qoxusu
Başqasına bənzəməz...
Özün ol, başqasıyla
Heç vaxt etmə bəhsabəhs...

Üşüyəni səsləyir,
Ocaq –küzü olanda...
Dünya bənzərsiz olur,
Hamı özü olanda...

23.04.2020



TƏYYARƏDƏ SÖHBƏT



Təyyarədən aşağı bax,
Gör nə qədər bulud var!
Qarlı düzü xatırladır
Bu qalın, sıx buludlar!

Adam lap həvəsə düşür,
Onlara göz qoyunca.
Düşüb buludun üstünə
Bir gəzəsən doyunca!

–Elə yaxşıca qoyasan
Gildir-gildir ağlaya!
Buludun nə gücü var ki,
Bizi göydə saxlaya!

07.08.2018

Moskva

BULUDUN ALTI VƏ ÜSTÜ



Yarıb qalın buludları
Təyyarə enir aşağı.
Biz yerə yaxınlaşdıqca,
Öləziyir gün işığı...

Bu mənzərəni görüncə
Bir-birimizə baxışdıq.
Buludun üstü günəşli,
Buludun altı yağışlı...

07.08.2018
Moskva



KƏPƏNƏK MUZEYİNDƏ



Yaşadığım şəhərdə
Kəpənək muzeyi var.
Atam dedi: – Babanı,
Fateh, sən ora apar!

Kəpənək muzeyinə
Getdim babamla birgə.
Növbə gözləyirdilər
Adamlar cərgə-cərgə...

Biz də bir az gözləyib,
Axır muzeyə girdik...
Burdakı çiçəkləri,
Kəpənəkləri gördük...


Ora-bura uçuşan
Kəpənəklər qəşəngdi.
Onların qanadları
Gör necə rəngbərəngdi...

Babam dedi: – Ay bala,
Tamam düşdüm həvəsdən.
Burda kəpənəyi də
Saxlayırlar qəfəsdə...

Qayıt gəl kəndimizə,
Gedək çölə-çəmənə.
Əsl kəpənəkləri
Göstərərəm mən sənə...

Heç bilirsən kəndimiz
Necə gözəl, qəşəngdi?!
Kəpənəyin məskəni
Çəməndi, biçənəkdi...

13. 08.2018.
Los Angeles



AZAN GÜLÜ



Eşidib, haqqa dönr
Yolundan azan, səsi.
İnsanı doğru yola,
Çağırır Azan səsi.

Yerdə, göydə nə varsa
Möcüzədir, möcüzə...
Qəlbə iman olanda
Çöl-çəmən gülür üzə.

Adam gözəllik görüb,
Vurulur təbiətə.
Dünyanı dərk edəndə
İnsan gəlir heyrətə.

Azan nura səsləyir
Zülmətdə azan gülü.
O səsi eşidəndə
Açılır azan gülü...

27.02.2020

DALĞA YELPIKLƏR



Yayda əsəndə
Cənub küləyu,
Yandırır yaxır
Otu çiçəyi...

Nəsə çatışmır
Sanki havada.
Birtəhər olur
Bürküdən adam...

Xəzri əsəndə
Xoş nəfəs gəlir.
Ürəyimizə
Min həvəs gəlir.

Bəyaz dalğalar
Sərinlik yayır...
Gözəlləşdirir
Elə bil yayı...

Külək dənizi
Gətirir coşa!
Hər dalğa dönür
Bir nəhəng quşa!

Sərin havanı
Bizə yetirir.
Qanadlarında
Həyat gətirir...

Oy, bu dənizdə
Nə çox dalğa var!
Yelpiyə dönüb
Ağ-ağ dalğalar!

12.10.2018



BULUD, KÜLƏK, YAĞIŞ VƏ GÜNƏŞ



Bulud sanki ələkdi,
Ələkçi bu küləkdi...
Nə durmusan, ay külək,
Buluddan yağış ələ!
Çəməndə yallı getsin,
Güllər verib əl-ələ...
Daha bəsdə, ay bulud,
Göydə qalmağı unut!
Səpildin olub yağış,
İndi elə yır-yığış...
Mane olma işığa,
Qayıt komana yığış...
Göydə günəşə yer ver,
Yerdə gülləri yaşat!
Boşaltmısan yükünü,
İndi də göyü boşalt...

Qoy yenə nur ələnsin,
Düzlər gülə bələnsin!
İncimə ha, ay bulud,
Giley-güzarı unut!
Get uzan, bir az dincəl,
Sonra yenə qayıt gəl!
Gün buxar yaratmasa,
Sən bir yolluq ölərsən.
Gözlərin yaşaranda,
Yenə göyə gələrsən...
Çəmənlərə, düzlərə
Yağış payı bölərsən...

24.04.2020

HİRLİ KÜLƏK

Hirli külək hər şeyi
İstəyir ki, dağıda.
Üç-dörd gün belə əssə,
O, aparar dağı da!

25.01.2019



SEL



Damlalardan yarandım,
Dəli-dolu seləm mən!
Gərək bu hasarları
Yer üzündən siləm mən.

Siz məni qınamayın
Nəyisə aparanda...
Yeri oyub, ağacı
Kökündən qoparanda...

Suyum çoxalan kimi
Cövlana qalxmalıyam.
Axı məndə nə günah,
Axmalı,
axmalıyam...

Yamacları oyuram,
Hasarları d lir m.
Qa ın,
tez olun,
qa ın! –
G lir m ha,
g lir m...

Őıǵıyırım quŐ kimi,
Yoxdu baŐqa  lacım.
Ya b nd vurun  n md ,
Ya da m n  yol a ın...

12.05.2020



SULU QAR



Bəyaz rəngə bürünsün,
Bu dağlar, – istəyirəm!
Neynirəm sulu qarı,
Susuz qar istəyirəm!

Ay qış, bizə qar gətir,
Gözlərimiz sevinsin...
Dağlarımız sevinsin,
Düzlərimiz sevinsin!

Bir gör biz neçə ildi
Həsrətik qar üzünə?
Niyə bu qədər yerdə
Yer tapmır qar özünə?

Gözləri yolda qoydu
Nə qədər məhsulu qar.
Ağarmaq istəyəne
Neyləyəcək sulu qar?

Ay qış, sən necə qışsan,
Qarın yağırsa sulu,
Şaxtan, çovğunun yoxsa,
Sən çıx get üzü sulu!

20.02.2019

QIŞ GƏLİR



Yaxın edib uzağı,
Uzaq edib yaxını,
Dünyanın o başından
Gələn hava axını...

Neçə gündür yol gəlir,
Qoşulub küləklərə...
Dişlərini ağardır
Qış zərif çiçəklərə...

Havada vurnuxan qış
Ucadan yerə baxır.
Elə bil isti yerə
Qədəm basmağa qorxur...

Göydən asıla qalıb,
Qar sovura-sovura...
Qorxur torpaq sac kimi
Ayağını qovura...

Qış ilk addımlar atır,
Mat qalır adam ona.
Əvvəlcə qədəm basır
Binaların damına...

Sonra ikinci qədəm, –
Bələnib maşın qara.
Yolmu getmək istəyir
O, minib maşınlara?

Küləyin qanadında,
Qar gəlir, yağış gəlir.
Ağardacaq hər yanı,
Qış gəlir e, qış gəlir...

09.02.2020

AĞ AYI

Gedir o baş, bu başa,
Sən bu ağ ayıya bax!
Qar üstə yaşamaqdan,
Rəngi olub ağappaq.

17.10.2019

YUMURTA RƏNGLİ DÜNYA

Bəmbəyaz yumurtadan
Çıxıb balaca cücə.
Baxdı dörd bir tərəfə,
Dünya gözəlmiş necə!

Qış şahlıq taxtındadı,
Bir bu gözəlliyə bax!
Cığırılar, yollar itib,
Dağlar, düzlər ağappaq.

Cücə xəyala dalıb,
Döndü xoşbəxt bir quşa:
–Yumurta rəngindəymiş
Bu dünya başdan-başa!

17.10.2019



HƏĞMƏ AĞACI



Bu, adi ağac deyil,
Bağımızın tacıdı...
Burdakı ağacların
Hamısından ucadı....

Onun budaqlarında
Meyvə yox, “yuva bitib”.
Yarpaqlar arasında
Gizlənib, yuva itib...

Səhər açılan kimi
Quşlar verir səs-səsə.
Dinləyib bu nəğməni
Adam gəlir həvəsə.

Köksümdə tir-tir əsən
Ürəyim də quş olur...
Budaqda cəh-cəh vuran
Bülbüllərə qoşulur...

Göydən gələn incə səs
Hər dərdin əlacıdı...
Bu, adi ağac deyil,
Bir nəğmə ağacıdı...

23.04.2020

MEŞƏ QUŞUNUN HƏĞMƏSİ



Bu meşənin quşuyuq biz,
Yoxdu, yoxdu əvəzimiz.
Dimdikləməklə tükənməz
Əzgilimiz, üvəzimiz...

Çiçəkləri iyləyirik,
Sizə salam söyləyirik,
Gözü toxuq, neyləyirik,
Axı qızıl qəfəsi biz?

Sıx duman olsa da pərdə,
Sala bilməz bizi dərdə,
Tükənərmə belə yerdə
Mahni ötmək həvəsimiz?

13.05.2020

QƏFƏSDƏ İKİ BÜLBÜL



Bülbül dedi bülbülə:
–Düşdüyümüz bu qəfəs.
Nəğmə oxumağa da
Bizdə qoymayıb həvəs...

Ancaq buna da şükür,
Bir yerdəyik səninlə!
Sən oxu mən dinləyim,
Mən oxuyum, sən dinlə!

Qəfəsdə tək qalanda
Canımdan usanıram.
Bir yerdəyik, özümü
Azadlıqda sanıram...

16.05.2020

SƏS VƏ ƏTİR

Gül dedi ki, bülbülə
Dost sansalar da bizi:
Səsinin ətri yoxdu,
Ətrimin yoxdu səsi...

İnsanı cəlb eləyir,
Gözəl səs, gözəl qoxu.
Gəl qon mənim şaxıma,
Sonra cəh-cəh vur, oxu...

23.04.2020



İŞIQ NÖVBƏTÇİSİ



Hər ulduz bir işıqdır,
Nurunu say gecənin.
İşiq növbətçisidir
Elə bil ay gecənin...

02.07.1975

DƏLİSOV AT

Bu dəlisov, xam atı
Necə tutum iplə mən?
Yerlə, göylə əlləşir
İpləmədi, ipləmə...

Girmir isti tövləyə,
Çölü çovğun, qar alıb.
Elə buna görə də
Qış boyu çöldə qalıb...

Yetənə şıllaq atır,
Yem verəcək kim ona?
Sözə baxmır, həsrətdi
Bu at arpa-samana.

O, qorxur qurddan-quşdan,
Hürkür qaratoyuqdan.
Qalıb qarın altında,
Sitildəyir soyuqdan.

Başı cilova, beli
Yəhərə həsrət qalıb...
Azad gəzmək istəyi
Onu çollərə salıb...

13.04.2020



UŞAQ GÖZÜ, UŞAQ SÖZÜ



ŞƏKİLDƏKİ UŞAQLAR

Uşaq şəkillərini
Bu mənzilin bəzəyi.
Bir qarıyla, bir qoca
Onları əzizləyir...

Dilini bilən olsa,
Şəkillər də danışır.
Onlar kitab rəfində
Düzülüblər yanaşı.

Şəkildəki uşaqlar
Bir-birinə oxşayır.
Şəkillərin içində
Xoşbəxt anlar yaşayır...

De,
onların önündən
Necə laqeyd
keçim mən? –
Atası ilə oğlu
bir boyda,
bir biçimdə...

Məni duyğulandıran
Həyatın mənasıdı.
Heç kəs
deyə bilməz ki,
Şəkildəki bu uşaq,
o biri şəkildəki
uşağın anasıdı...

Uşaqlıqları kimi
Özləri də qayıtmır...
Şəkildəki uşaqlar
Yangımızı soyutmur.

Bu da belə həyatdı,
Günümüzə buyur bax!
Çox müşkül məsələdi,
Şəkilləri buyurmaq...

Dikilib uzaqlara,
Yol çəkən gözlər dolur...
Şəkildən nə oğul, qız
Nə də ki, nəvə olur...

Ancaq gözəldi ömrün
Qışı da, baharı da...
Şəkillər də xoşbəxtədi,
Elə onlara baxan
Qoca ilə qarı da...

11.06.2020



VARMI ÇAYIN AYAĞI



Araz Kürün qoludu,
Həkəri də Arazın...
Yenə nəşə düşünür,
Üzünə bax Arazın...

İstəyir ki, hər şeyi
O, axtarıb arasın.
Ona görə kəsilmir
Sualların arası:

–Baba, çayın qolu var,
Bəs yoxdu ayaqları? –
Yamanca gülmək tutdu
Evdəki uşaqları...

Araz pərt oldu bir az,
Hamı ona gülüşdü...

Baba tez nəvəsinin
Köməyinə yetişdi.

Göz vurdu uşaqlara:
– Gülməyin boş-boşuna.
Balamın bu sualı
Gəldi mənim xoşuma.

Heç kim onun sözünü
Qəribliyə salmasın.
Çayın qolu olursa,
Qıçı niyə olmasın?!

Bu yer, göy möcüzədi,
Adam heyrətlə baxır.
Dağda çaylar kükrəyir,
Düzənlərdə lal axır...

Axışından bilinir
Su dayazmı, dərinmi?
Çay elə bərk “qaçır ki”,
Ayaqları görünmür...

Ağıllı nəvələrim,
Qınamayın Arazı.
Qoy həmişə düşünsün,
Qoy həmişə arasın!
Verdiyi sualların
Kəsilməsin arası...

13.04.2020

SEHRLİ PİLLƏLƏR



Pillə-pillə rəflərdə
Düzülüb qatar-qatar.
Elə bil ki, sehrli
Pillələrdi kitablar.

Onlarla qalxmaq olar
Göyün yeddi qatına.
Ancaq kitab qoyulmaz
Ayaqların altına...

Bu pillələri yalnız
Gözlərlə qalxmaq olar...
Hikmət mərtəbəsinə
Sözlərlə qalxmaq olar...

30.04.2020

ŞİRİN BABA



Bu kiři heç yorulmur,
İřleyir gündüz-gecə? –
Gözü kompüterdədi,
Yazır, çay içə-içə...

Babam řirindir, řirin,
Başı yaman qarışib.
Onun iş masasına
Qarışqalar darışib...

23.04.2020

EVİN YARAŞIĞI

Yenə tör-töküntüdü
Babamın iş otağı.
Nənə, yır-yığış elə,
Belə ev olmaz axı...

Səliqə-səhman ilə
Yox işi bu kişinin.
Elə oxuyur, yazır,
Fikrə gedir, düşünür...

Yazıq kitabları da
Qoymur ki, qala rəfdə.
Səpələnib qalıbdır,
Hərəsi bir tərəfdə...

Nənəm gülür: –Su içmir
Sənin babandan gözüm.
Yır-yığış etsəm, gərək
Yır-yığış edəm özüm...

Qəti narahat olma,
O da belə adamdı.
Bu evin yaraşığı
Elə sənin babandı...

03.05.2020




“EVDAR KIŐI”

İőe gedə bilmirəm,
Evdə bərk darıxıram.
Mənə bir söz deyəndə
Lap özümdən çıxıram.

Deyinirəm: –Nə qədər
Evdə oturmaq olar?
İőim tőkülüb qalıb,
Nə pis gəldi bu bahar?

Nəvəm mənə sataşır,
Gülür, ağarır diői:
–Nənəm evdar qadındı,
Sən də ol evdar kiői...

12.04.2020



BABANIN SAQQALI

Növəm bicin biridi,
Qulp qoyur hər sözümə.
Zarafatı xoşlayır,
Lap bənzəyir özümə.

Deyir: – Baba, nə olar
Sən məni pərt eləmə!
Üzümə üz söykəmə,
Üzünü sürt belimə!

Qoymur ki, dil boğaza,
Sözünə bax naqqalın:
–Yaxşı bel qaşığıandı
Baba, sənın saqqalın!

15.07.2018



NƏNƏM VƏ PLANŞET



Öpüb onun üzündən,
Sonra sıxdım sinəmə.
Köhnə planşetimi
Bağışladım nənəmə.


İmkan da vermədim ki,
Nəsə məndən soruşsun.
–Təqaüdə çıxmısan,
Oynat, başın qarışsın!

Nənəm güldü, sevindi
İşıq gəldi gözünə.
Yaxşı əyləncə tapdı
Ahıl vaxtı özünə...

Girişib planşetə,
Orda oyunlar çoxdu...
Ta mənə: “Telefonla
Az oynat”, – deyən yoxdu...

16.03.2020

NƏNƏM



Maqnit tək hamımızı
Dövrəsinə cəm edir...
Nağıllara inanır,
Nənəm uşaq kimidir...

Evdə səs-küy salanda,
O, qasırga qoparır.
Şirin nağıl danışır,
Bizi yuxu aparır...

Bir də ayılıriq ki,
Yaman qarışıb başı.
Mətbəxdə unuduğu
Çaydan qaynayıb daşır...

Elə nənəm özü də
Qayır-qayır qaynayır.
Bizi yuxuya verib,
Planşetlə oynayır...

23.04.2020

“OLMAZ NƏNƏ”



Nənəmin anası var,
Anamın nənəsi var.
Məni danlamaq üçün
Onun çox həvəsi var...

Deyir: –Bu hərəkətlər,
Yaraşarmı boyuna?
Elə dur, belə otur,
Telefonla az oyna!

Mənə deyir ziyandır,
Özü şokolad yeyir.
Nəyə əl uzadıram,
“Əl vurma, olmaz”, – deyir.

Arabir cırnadıram
Bu deyingən qadını.
“Olmaz nənə” qoymuşam
Mən də onun adını...

14.06.2020

QUŞLARIN RESTORANI



Baba, bu zibilliyə
Gör nə qədər quş gəlib!
Zibilxana onlara
Niyə belə xoş gəlib?

Dimdiklər işə düşüb,
Dənlənir düyü, xardal!
Ac olana qıdanın
Hər tikəsi baldı, bal.

Ac olanda qorxu da
Dönə bilmir əngələ.
İpiti dimdiklərin
Bənzəri var çəngələ.

Dimdiklər işə düşüb,
Qıda tükənən deyil.
Zibillik quşlar üçün
Restorandı elə bil...

13. 08.2018, Los Angeles

ZÜRAFƏ HEYKƏLİ



Növəm heyvanxanada
Zürafəyə hey baxdı.
Hündürdən görsün deyə
Mənim çiynimə qalxdı.

Dilini dinc qoymadı,
Gör Fatimə neylədi?
Nə isə fikirləşib,
Gülə-gülə söylədi:

–Ay baba, zürafəyə
Heykəl qoysalar əgər,
Bir az da hündür olar,
Başı buluda dəyər!

26.08.2018
Los Ancelec, Venis.

KƏLBƏTİN DİŞLƏR



Mənim iti dişlərim
Elə bil kəlbətindi.
Bilən bilir, onlardan
Xilas olmaq çətindi...

Dişlərim işə düşüb,
Dağıdıram, sökürəm.
Bir-bir qarğıdalının
Dişlərini çəkirəm...

20.06.2018



CIRCIRAMA



–Gün çıxanda coşursan,
Oxuyursan yamanca...
Düşmür sümüyümüzə,
Sən çaldığın kamança...

Qulağına xoş gəlir
Deyəsən öz cırıltın.
Ay cırcırana, bəsdı
Qulağımız cırdı!...

–Heç görmüsən sərində
Cırcırana oxuya?
Hava soyuyan kimi
Biz gedirik yuxuya.

İstilər düşən kimi
Edirik “cır-cır”,
amma,
Boğazını boş yerə,
Yırtarmı cırcırana?

Bil ki, havayı deyil
Eşitdiyın cırıltı.
Günəş bizi qovurur,
Biz istidən cırıldıq...

–Bəsdi, bir az oxuma,
Başıma düşüb səsin!
Sənin boğazın, bizim
Qulağımız dincəlsin!

21.07.2019
Bodrum, Torba

HƏYAT VƏ SAATSAZ

Saatsazın yanına
Gedib söylədi Həyat:
–Mənim saatım yatıb,
Onu yuxudan oyat!

16.10.2019



DONDURMA NÖVBƏSİ



İstirahət evində
Hamı olub ərəsən.
Növbəyə bax, növbəyə,
Nə verirlər görəsən?

Uşaqlar intizarla
Düzülüblər sıraya.
Qoymazlar ki, növbəsiz
Kimsə girsin araya!

Bu kiçik uşağa bax,
Gedir əldən-ayaqdan!
Neçə dəfə növbəyə
Dayanıb o bayaqdan.

Boğazı bərk ağrıyır,
Qalsın bunu andıra!
Dondurma istəyini
Kimsə çətin dondura!

Ağzını marçıldadıb,
Dondurma yeyə-yeyə,
Gözü doymur, yenidən
Dayanıb o, növbəyə!

Toxtaqlıq verə-verə
Deyir: –Hələ vaxta var!
Yəqin ki, bu dondurma,
Növbəm çatınca çatar!

25.07.2019
Bodrum, Torba



ŞİRİNİN “ACI” CAVABI

–Söylə görüm, Şirin, sən
Niyə belə şirinsən?
–Baba, min yol demişəm,
Acı bibər yemişəm...

17.11.2019

QORXAQ OĞLAN



Çəməndə arı gördü,
Tükləri biz-biz qalxdı...
Belə də oğlan olar,
Çox qorxaqdı –
Dizqaxdı...
Atası elə bilir,
Evdə kişi
böyüdür.
Belə də
qorxaq olar? –
–O, qorxmur e,
üyüdür...

23.04.2020

ƏLLƏMƏ



Burun soxma hər işə,
Nə gördünsə,
əlləmə!
Yoxsa düşər başına,
Yekə bir daş –
əlləmə...

13.04.2020

Oy, nə qəşəng
güldü bu,
Mənə baxıb,
güldü bu...

13.01.2020



GUPBUL



D mir i ist yini
El  bil gupbul duyur.
O, en nd  zindana,
Hay salır, guppuldayır...

Ađırdı, g c n  atmaz,
Cubbulusan, cubbulu.
Bir-birin  tay tutma,
S n   kicl  gupbulu...

Onu q dr tli ed n,
T k qoldakı g c deyil.
B nz s  d    kic ,
 ridi,   kic deyil.

Ađır olduđu  c n
Gupbul gupbultu salıb.
El  buna g r  d 
Adı da gupbul qalıb....

22.04.2020

ÇÖLDƏ QALAN GƏLİNCİK



Gəlinciyəm, gəllincik,
Düşmə məndən gəl incik!
Gecə çöldə qalmışam,
Külək əsirdi axşam.
Çirklənib üstüm-başım,
Pintiliklə yox aram.
Özüm yoluxmasam da,
Səni yoluxduraram...
Gəlmə, gəlmə yaxına,
Sən küsmə, köks ötürmə!
Məni təmiz yumamış,
Qucağına götürmə...

14.06.2020


XIXI



Bu balaca oğlanın
Yoxdu qorxu-hürküsü,
Zırramdı, zırrama,
Çaşbaş qoyur hər kəsi...

Dedim çıxma ağaca,
Çıxıb, yerə yıxıldı...
Qanıb-qandıran deyil,
Xıxıdı bu, xıxıdı!

22.04.2020



QUŞLAR DÜNYASI



QARTAL



Havada qartala bax,
Çox razıdı özündən.
Heç nə yayına bilməz
Onun iti gözündən...

Buludların yanında
Qanad açıb süzür o.
Yerdə gəzənlərin də
Ürəyini üzür o...

Əks edir qayalarda
Onun qorxunc qıy səsi.
Ceyranları qorxudur,
Keçiləri hürküdür
Qanadının kölgəsi...

Qartala bax, qartala,
Buludlarla yarışır.
Göylər ona yaraşır,
O, göylərə yaraşır...

21.06.2020

QIZILQUŞ



Qızılquş şığıyanda
Düşür nə kökə quşlar!
Özü kiçikdir, ondan
Qorxur yepyekə quşlar...

Məhv eləyir, dağdır
Onun bircə çimdiyi.
Elə bil ki, neştərdi
Əyri, iti dimdiyi.

Elə ki o şığıdı,
Açıldı qızıl qanad,
İri-iri quşları
Boyayır qızıl qana.

Əlinin üstə qonan
Qızılquşdu, şahindi. –
Belə gözəl dostu var,
Öyünməsin şah indi?!

Bax ondakı vüqara,
Bax ondakı uçuşa.
Caynağından qurtarmaq
Qismət olmaz hər quşa...

06.07.2009



QIRĞI



Baxma kiçikliyinə,
Qırğıdır, bu qırğıdır.
Cəldliyi, çevikliyi
Quşları çox qorxudur...


Aman verməz ovuna,
Yırtıcıdır, mətindir.
Güclü caynaqlarından
Qurtulmaq çox çətindir.

İri quşlar saymasa
Bu balaca qırığını,
Tükləri göyə uçar,
Düşər quşlar qırığını...

21.06.2020



SƏRÇƏ



Sərçəkimilər çoxdu,
Ancaq sərçədən yoxdu.

Eşələnir, dənlənir,
Pırıldayır, şənlənir.

Gəzir həyət-bacada,
Cikkildəyir ucadan.

Başlasa sərçə xoru,
Səsdən özünü qoru!

Bir fit çalsan, uçar o,
Pırıldayıb qaçar o.


Köçməklə işi yoxdu
Yeri qar olsa belə.

O, çox dünyagörmüşdü,
Balaca olsa belə...

13.11.2009



QARANQUŞ



Uzanmışam çəməndə
Seyr edirəm göyü mən.
Səmanın yaxasında
Elə bil ki, düyməsən.
İlk bahardan güc alıb,
Ay göylərə uçalıb,

Həzin cəh-cəh vuran quş,
Qaranquş.

Bizə qonaq gələndə
Bunu unutma barı:
Elə bil dimdiyində
Gətirirsən baharı.
Civilti səsiylə,
Öz bahar nəfəsiylə
Əhvalımı soran quş,
Qaranquş!

1969



BÜLBÜL

Bülbül cəh-cəh vuraraq
Gül budağına qondu.
Elə bil o, müğənni,
Qızılgül mikrafondu...



BÜLBÜL

Bülbül öz nəğməsiylə
Sevənləri səslədi.
Paxıllıqdan yananlar
Ona nifrət bəslədi.

Gölməçənin içində
Qurbağa quruldadı.
Boğazını yırtaraq,
Boz qarğa qarıldadı.

Axır ki, yorulduqlar,
Səslərini kəsdilər.
Nəğməkar quşcığazda
Ayrı nöqsan gəzdidilər.

“Həmişə belə getməz,
İşi yaman fıırıqdı.
Səsinə aldanmayın,
Onun zətı qırıqdı.” –

Qarğa bütün quşlara
Bülbülü çox pislədi:
–Adı bülbül olsa da,
Nəslı sərçə nəslıdı...



SARI BÜLBÜL



Sarıbülbül, sən ötəndə
Biz susuruq fağır-fağır.
Səsin necə yanıqlıdı,
Sanki sarı simdən çıxır...

Gözəl olanın heyf ki,
Qızıl qəfəs qorxusu var...
Səsində də, rəngində də
Sonsuz həsrət qoxusu var...

Oxudun, şam tək əridim,
Sarıbülbül, sarıbülbül.
Qəlbi kövrək olanlara
Rəhmin gəlsin barı, bülbül...

18.07.2020

SEYRƏBÜLBÜL



Yenə çıxıb seyrə bülbül,
Yaraşıqlı Seyrəbülbül...

Göz gülür onu görəndə
Uca budaqlar üstündə...
Elə bil göyqurşağıdı, –
Nə rəng desən, var üstündə...

Gözəlliyilə bəzəyir
Mənim yurdumu, ölkəmi.
Kiminin gözəl səsi var,
Kiminin gözəl görkəmi...

17.07.2020



PAYIZBÜLBÜLÜ



Payızbülbulü, sənin
Adını kim qoyubdur?
Şirin nəğmələrindən
Görəsən kim doyubdur?

Görəndə bənövşəni
Ətir qoxumursanmı?
Söylə, payızbülbulü,
Yazda oxumursanmı?

Təki yemin bol olsun,
Təki kefin saz olsun.
Bülbul elə bülböldür –
Payız olsun, yaz olsun...

08.10.2010



ALACƏHRƏ

Cəhrə kimi fırlanıram,
Elə bilmə cəhrəyəm.
Bilmirəm heç kim ad qoyub
Mənə, alacəhrəyəm.
Baş açmıram heç adımdan,
Bəlkə ala çöhrəyəm?



ALACƏHRƏ

Adım Alacəhrədir,
İpim var ki, əyirəm?
Səhərdən axşamacan
Sizə nəğmə deyirəm.
Oxuyuram beləcə,
Sözlərimi dinlə bir.
Əyirdiyim nəğmədir,
Mən də belə cəhrəyəm.
Adım alacəhrədi,
Özüm ala çöhrəyəm...

ARIQUŞU



Vızıltıyla uçub getdi
Görən kimi arı quşu.
Zərərverən cücülərə
Divan tutdu arıquşu...
Sonra dedi ki, sən mənə
Bənzətmə hər ayrı quşu!
Arı tək zəhmətsevənəm,
Adım qalıb arıquşu...
Başım qara, döşüm sarı,
Gözlərimin altı dümağ.
Elə bil ki, qalstukdu
Sinəmdəki qara zolaq.
Böcəyə yaxşı bəllidir
Mənim dimdiyimin gücü.
Qarşımda çətin dayana
Bir həşərat, cücü-mücü...

21.04.2009

HÖRÜCÜ



Hörücü quş, hörücü quş,
Yuvan bənzəyir fincana.
Verdiyın meyvə tumuyla
Balaların gəlir cana.


Hörücü quş, hörə-hörə
Çevrilmisən hörücüyə.
Dimdiyindən heç nə qaçmaz,
Qənimsən cücü-mücüyə.

Hörücü quş, hörücü quş,
Sən hörürsən, toxuyursan.
Səsin qəlbimi oxşayır, –
Bülbül kimi oxuyursan...

08.10.2010



BİRƏBİTDƏN



Birəbitdən, balacasan,
Elə bil ki, şabalıdsan.
Yeyəndə cücü-mücünü
Sən onları şabalıd san!

Birəbitdən, çıx get bağdan,
Səni görsə, gülər meyvə.
Özünü ver pöhrəliyə,
Orda çoxdu giləmeyvə.

Belə kiçik quşmu olar,
Birəbitdən, birəbitdən?
Bir az böyü, bir az kökəl
Yeyib dadlı birə-bitdən.
Dörd yanı cücü-mücüdən
Sən təmizlə bitdə-bitdə...

08.10.2010

TORAĞAY



Yenə də yaz gəlibdir,
Güllər ətir qoxuyur.
Torağaya baxın bir,
Necə qəşəng oxuyur!

Başında kəkili var,
Nazlı-nazlı səkir o.
Taxıl zəmilərinə
Sanki keşik çəkir o.

Əcəb quşdu, siz onu
Görməzsiniz budaqda.
Gizlənməyi asandı,
Heç seçilmir torpaqdan.

Onun sevdiyi fəsil
Bir bahardı, bir də yay.
Ağacda yox, torpaqda
Yuva qurur torağay.

Dimdiyindən yayınmaz,
Bircə cücü, bircə dən.
Əfəl görünsə belə,
Diribaşdı sərçədən.

Hava soyuyan kimi
Dəstə ilə uçur o.
Qış qapını almamış
Baş götürüb qaçır o.
Təzə bir yurd seçir o,
İsti yerə köçür o.

Qaldı gələn bahara
Torağayın gəlməsi.
Ancaq qulağımızdan
Getmir onun nəğməsi...

20.01.2010



QARQUŞU




A qarquşu, qarquşu,
Hər kol-kosun var quşu...
Adında “qar” olsa da,
Özün sevmirsən qışı...

Yaraşığıl qamətin
Bir rəng alıb hər güldən.
Köksün seçilmir sənin
İtburnudan – dərgildən...

Sən öz gözəlliyinlə
Meşəni bəzəyirsən...
Qar üstündə qırmızı
Bir gülə bənzəyirsən.

19.06.2020

ODQUYRUQ



– Ay odquyruq, odquyruq

Bizim üçün nə buyruq?

Görəndə forslanma ha

Nərgizi, bənövşəni.

Bir az ehtiyatlı ol,

Yandırarsan meşəni...

– Məzən olsun, ay oğlan,

Gətir mənə pay, oğlan! –

Dən səp, yeyim doyunca,

Kənarda durmaq nədi?

Yaraşıqlı bir quşam,

Yanmaq, yandırmaq nədi?

Mən də deyirim hamı

Niyə məndən yan durur? –

Alov rəngli quyruğum

Nə yanır, nə yandırır...

20.06.2020

QARATÖYUQ



Sanki kol-kosa
Keşik çəkirsən.
Ora səkirsən,
Bura səkirsən.


Giləmeyvədən
Yeyib doyursan.
Səs eşidəndə
Qıqqıldayırsan.

Toyuq əfəldi,
Sənsə ayıqsan.
Qara toyuq yox,
Qaratoyuqsan...

Nəğmələrindən
Ləzzət alıram.
Sən oxuyanda
Heyran qalıram...

13.11.2009

ÇİL QARATOYUQ



Yaraşığın
Bizim çöllərin,
Ağ sinəndə var
Qara çillərin...

Ancaq öyünmə,
Çil qaratoyuq.
Sən öz yerini
Bil, qaratoyuq!

Nə qədər uçsan,
Qanad çalsan da,
Qaratoyuqsan
Çil-çil olsan da...

13.11.2009

ZIĞ-ZIĞ



Yaraşıqlı bir quşsan,
Kəkillisən, qəşəngsən.
Tüklərin rəngbərəngdi,
Niyə alabəzəksən?

Nə üçün cığıldamaq
Gəlir sənin xoşuna?
Səs-küyün götürübdür
Bu meşəni başına.

Yoxsa cığıldayırsan
Gəlib səni görsünlər?
Bəlkə qəlbindən keçir
Sənə dən-su versinlər?

Onda niyə qorxursan,
Onda niyə qaçırısan?
Bir adam görəni kimi
Qanadlanıb uçursan.

Niyə hay-küy salırsan,
Elə bil ki, dardasan.
Gizlənsən də, cığiltın
Xəbər verir hardasan...

20.01.2010



ŞANAPIİK

Alabəzək bir quşsan,
Pipiyin daraq kimi.
Darayırsan onunla
Saçlarını sən kimin?



QUQU QUŞU



Yaxşı tanıyın bu quşu,
Kələkbazdı ququ quşu.
Çox gözəldi, çox qəşəngdi,
Sanki bir dəstə çiçəkdi.
Xallı-xallı, çil-çildi o,
Qanad çalan bir güldü o.
Ancaq bala çıxarmağa
Yoxdu zərrəcə həvəsi.
Ayrı quşun yuvasında
Yumurtlamağa tələsir.
Özgəni zəhmətə salır
Gələn bu “ququ bəlası”.
Başqa yuvada “doğulub”,
Yaşayır ququ balası.
Azadlığı sevir bu quş –
“Qıfıla, kilidə gəlmir”.
Ona ana söyləməyə
Adamın dili də gəlmir...

20.01.2010

SİĞİRÇİN



Mən bənzəri olmayan
Bir quşam, sığırçınam...
Qaratoyuq deyiləm,
Çil-çil, qırçın-qırçınam.


Dostuyam, sirdaşıyam
Çiçəklərin, güllərin.
Gün işığı altında
Parıldayır çillərim...

Sinəm həm qara, həm ağ,
Qanadları qonuram...
Giləmeyvəsi olan
Budaqlara qonuram...


Tutu dimdikləyəndə
Dönürəm qorxunc şirə.
Sanki çillərə dönüb
Üstümə düşən şirə...

Möhkəm ayaqlarımda
Elə bil var nər gücü.
Neştər tək dimdiyimdən
Qaçə bilməz hər cücü...

20.06.2020



AĞACDƏLƏN



Mən ağacları
Əzizləyirəm,
Cücülərini
Təmizləyirəm.

Tanıyarsınız,
Ağacdələnəm.
Kiçik olsam da,
Kara gələnəm...



SARIKÖYNƏK



Nə həsrət ilə
Baxırsan mənə?
Öz köynəyimi
Verərdim sənə.

Oğlan, incimə,
Axı neyləyim?
Çıxmır əynimdən
Sarı köynəyim.



ÇOBANALDADAN



Baxma ki, balaca,
Kiçik bir quşam,
Bir vaxt çobanları
Çox aldatmışam.
Kələyim baş tutmur,
Batmışam qəmə,
Ancaq ki, sən mənə
Acizsən demə!
İndiki çobanlar
Deyil ki, nadan
Onları aldatsın
Çobanaldadan?!



QAÇAĞAN




Yaraşıqlı bir quşam,
Bax ağ-qara qaşım.
Yerdə gəzib ov etmək
Gəlir mənim xoşuma.

Göydə yaxşı uçsam da,
Ovu yerdə tuturam.
Dimdiyimə keçəni
Asanlıqla uduram.

Sizin Muğan düzünü
Gəzmişəm addım-addım.
Yaxşı uça bilsəm də,
Qaçğan qalib adım...

07.05.2010

HAÇAQUYRUQ



Ovu göydə edirəm,
Torpaqda nə işim var!
Qərqəşəng qanadlarım,
Yaraşıqlı döşüm var.


Gözəldi boynumdakı
Qövsvari qara zolaq.
Çənəmin altındakı
Tüklərin rənginə bax!

Quyruqlarım haçadı,
Bunu görüb, duyublar.
Ona görə adımı
Haçaquyruq qoyublar.

Bu ki hörmətsizlikdi,
Dost-tanışlar pərt olub.
Quyruğuyla tanınmaq
Hamımıza dərd olub...

07.05.2010

KƏKLIK



Qaqqıldayıb oxuyur,
Kəkliyə bax, kəkliyə.
Özü güldən qəşəngdi,
Giribdir çiçəkliyə...

Ayaqları xınalı,
Qanadı alabəzək.
Qupquru yamaclara
Gəlişi vurur bəzək...

Tülküyə bax, şöngüyüb,
Qulağını şəkləyib.
Kəklik çıxıb daşlığa,
Qayalar çiçəkləyib...

22.10.2009

TURAC



Bənzəsəm də kəkliyə,
Mən turacam, turacam.
Yuvamın keşiyində
Ayıq-sayıq duracam.


Əli silahlılardan
Yaxşılıq gözləmirəm.
Həmişə yulğunluqda,
Kol-kosda gizlənirəm.

Yaraşılıq bir quşam,
Mənə göz dikən çoxdu.
Ehtiyatlı olmaqdan
Başqa bir çarəm yoxdu...

Boynumda qonur zolaq,
Yaraşılıq, çil-çiləm...
Zəminin ortasında
Elə bil ki, bir güləm...

20.10.2009

QIRQOVUL



Xoşuma gəlmir mənim
Qışın qarı, qırovu...
Baharı çox sevirəm,
Qırqovulam, qırqovul.

Nə rəng desən var məndə,
Baxan heyrətdən donur: –
Qızılı, mavi, yaşıl,
Qırmızımtıl, ağ, qonur...

Tüklərim rəngbərəngdi,
Gözəllik çələngiyəm.
Quşların sevimlisi,
Quşların qəşəngiyəm.

“Qırmızı kitab”dayıq,
Ovçular bizdən qaçır.
Mən uçanda elə bil
Gül-çiçək qanad açır...

Ancaq ehtiyatlıyam,
Gündüz olsun, ya gecə.
Qorxuram ki, upuzun
Quyruğum ələ keçə...

22.10.2009

BILDIRÇIN



Tüküm sarı, qonur, ağ,
Gözəl görkənimə bax.
Sanki rəssam işləyib,
Bədənim zolaq-zolaq...

Heç bilmirəm bu quşlar
Nə görüblər uçmaqda.
Mən uça bilməsəm də,
Çox mahirəm qaçmaqda...

Kəklikdən balacayam,
Heç bilirsən necəyəm? –
Toyuq yanında görsən,
Sanarsan ki, cücəyəm...

Ancaq bu belə deyil,
Cücə yox, bildirçinəm.
Məni görmək istəsən,
Biçinə gəl, biçinə...

Çox sevirəm zəmini,
Güllüyü, çiçəkliyi.
Darı sovuşuncadı
Bildirçinin bəyliyi...

23.10.2009



MEŞƏXORUZU



Ömür sürmüşəm
Hər vaxt meşədə,
Mənsiz darıxar,
Bil ki, meşə də!
Mən genişliyi
Məkan seçmişəm.
Hara istəsəm,
Uçub getmişəm.
Meşədəkilər
Söküləndə dan,
Mənim səsimə
Qalxır yuxudan.
Demə kiçikdir,
Mən də böyüyəm.
Meşəbəyimiz
Olmayan zaman
Meşəbəyiyəm...

GÖYƏRÇİN



Adım çəkilən kimi
Sevinir, üzlər gülür.
Qanadlanıb uçanda
Ürəklər, gözlər gülür.


Göyərçinəm, göyərçin,
Neçə cürə növüm var.
Hər parkda, xiyabanda
İsti yuvam – evim var.

Həmişə insanların
Mənə baxanda gözü,
Ürəklərindən keçir
Sülh kəlməsi, sülh sözü...

Gülümsər baxışlarda
Elə bil ki, işıq var.
Məni sevir böyüklər,
Məni sevir uşaqlar...

06.07.2010

ALABAXTA



Elə bil ki, dil açıb,
Danışır alabaxta.
Axı mənim nə işim
Adamlar gəzən bağda?

Gizlənirəm həmişə
Rahət, daldə guşədə.
Parkda, xiyabanda yox,
Yaşayıram meşədə.

Göyümtül quş olsam da,
Başım boz, boynum yaşıl.
Qırmızımtıl tüklərim
Parlayır işıl-işıl...

Boynumda ağ ləkə var,
Qanadımda ağ zolaq.
Pırıldayıb uçanda
Gözəl görkəmə bax...

Göyərçindən həm böyük,
Həm də xeyli qəşəngəm.
Donum göyqurşağı tək
Boyayıb neçə rəngə...

Qınamayın uçanda
Mənə baxıb coşanı.
Gözəllər gözəliyəm,
Mənim kimi quş hanı?

06.07.2010

QUMRU (QURQUR)



Yaraşıqlı bir quşam,
Layiqəm hər tərifə.
Göyərçindən kiçiyəm,
Göyərçindən zərifəm.


Dimdikləri ipiti,
Gözləri yumruyam mən.
Alabaxta deyiləm,
Qurquram, qumruyam mən.

Yer gəzirəm hündürdə
Rahat yuva qurmağa.
“Qur-qur” eləsəm belə,
Mən deyiləm qurbağa.

Üzməyi bacarmıram,
Gölməçədə yox işim.
Belim qonur rəngdədir,
Boz-çəhrayıdır döşüm.

Açıb qanadlarımı
Havada süzürəm mən.
Yaxşı uçduğum kimi,
Yaxşı da gəzirəm mən...

06.07.2010



TOVUZ QUŞU




İndiyəcən mən onu
Görməmişdim yaxından.
Əlvan donu rəng alıb
Sanki göy qurşağından...

Yüz quşa dəyişmərəm
Onun bir lələyini.
Rəngiylə utandırar
Dağların çiçəyini.

Nə qədər yağır, yağsın,
Nə var tovuz quşuna; –
Quyruğunu qaldırıb,
Çətir edər başına...

DANQUŞU



A dan quşu, dan quşu,
Oxuyursan uzaqda.
Özün görünməsən də,
Səsin getmir qulaqdan.

İsa – Musa quşu da
Söyləyirlər adına. –
İnsan olduğun günlər
Heç düşürmü yadına?

–İsa, tapdın?
–Musa, yox! –
Birdən qəlbim üşüdü...
Sən gecə oxuyursan,
Adınsa dan quşudu...

19.04.2009

GÖYCƏQARĞA



Göycəqarğa, göycəqarğa,
Yaraşıqlı, göyçək qarğa.

Rəngin yaşıl, göy, narıncı –
Elə bil gül çələngisən.
Axı hayandan almısan
Bu qədər qəşəng rəngi sən?

Sanki hər yan gözəlləşir
Sən gələndə bizim bağa.
Bilmir hara uçub getsin,
Özünə yer tapmır qarğa...

Gözəlliyini görəndə
Həsret çəkir qarğa özü.
Sənə zərrəcə yaraşmır
Adındakı qarğa sözü...

07.10.2010

BALIQCIL ZƏRRİCƏ



Başına qarmı yağıb,
A balıqcıl zərricə?
Yaraşqlı bir quşsan,
Nöqsanın yox zərrəcə...


Bircə göz qırpımında
Balıqları tutursan.
Çeynəməklə aran yox,
Diri-diri udursan.

Elə ona görə də
Adın qalıb balıqcıl.
Sanki balıq yeyəndə
Üstünə səpilib pul...

Başında ağ çillər var,
Belin göy, döşün sarı.
Yolunu gözləyirik,
Uçub gəl bizə sarı...

07.10.2010

QIZLARQUŞU



Qanad çalib göylərdə
Uçanda qızlarquşu,
Gözəlliyi önündə
Gedir qızların huşu.

Tükləri rəngbərəngdi,
Belə gözəl quş olar?
Qanadı olsa, insan
Uçub ona qoşular...

Bu quşları gül sanıb,
Arı uçsa yaxına,
Gərək aləm yığışa
Fəğanına, ahına!

Sanmayın mehribandı,
Səmimidi bu quşlar,
Bal çəkən arıların
Qənimidi bu quşlar...

08.10.2010

AĞSİNƏ QIRMIZIDİMDİK



Ağsinə qırmızıdimdik,
Qonaq gəldin bizim bağa.
Özün dayansan da dimdik,
Dimdiyin çıxıb qabağa...

Başın qonur, qarnın qonur,
Belin göydür, boğazın ağ.
Qonmusan quru budağa,
Sanki çiçək açıb budaq...

07.10.2010



BOZ QARĞA



Çox yuvalar dağıdıb,
Qarğadı bu, qarğadı...
Onun qənimi təkçə
İticaynaq qırğıdı...

Başı, dimdiyi qara,
Bədəni, qanadı boz...
Dimdikləri neştərdi,
Vuranda deşilir qoz...

Qarnı ac olan zaman
Haray-həşir qoparır.
Qarıltısı adamın
Zəhləsini aparır...

Bicdir, sanki düşmür heç
Onun işi düyünə...
Qarınquludur, yeyir
Nə keçsə dimdiyinə...

Bircə yaxşı işi var,
Lap tez durub yuxudan,
Leş yeyərək azaldır
Dünyanı pis qoxudan.

Balalarına hər gün
Cücülər daşıyır o.
Yuvalar dağıtsa da,
Üç yüz il yaşayır o...

23.06.2020



QARA QARĞA



Qarğa elə qarğadı,
Nə bozu, nə qarası.
O birindən fərqlənir
Axı bunun harası?


Təkcə rəngi qaradır,
Xasiyyət eyni qalır.
Onların qanadları
Bir az yaşıla çalır.

Qara qarğa da bicdi,
O da səs-küy qoparır...
Dimdiyində nəyisə
Çırpışdırıb aparır...

23.06.2020



SAGSAĞAN



Sağsağanam, meşədə,
Kol-kosda yaşayıram.
Adamlara həmişə
Xoş xəbər daşıyıram.

Qanadlarımın üstü,
Başım, quyuğum qara.
Bəmbəyaz sinəm isə
Elə bil batıb qara...

Qorxmadan irəliyə
Verirəm ağ döşümü...
Mən ağıllı bir quşam,
Bilirəm öz işimi...

Dağıtsam da sərçənin
Yuvasını – evini,
Hansı həyəətə uçsam,
Məni görən sevinir...


22.06.2020

A LEYLƏYİM,
LEYLƏYİM



A leyləyim, leyləyim,
Mən səninlə neyləyim?
Rəngin ağdı, bəs niyə
Dümağ qardan qaçırsan?
Qış qarını almamış
Başqa yerə uçursan.
Bahar gələndə isə
Qayıdırsan yaylağa.
Nə olar, xoş gəlmisən
Bizim çaya, çaylağa.
De, uçduğun yerlərdə
Nələr, nələr görmüsən?
Köçərisən, bilirəm
Çox ölkələr görmüsən.
Gözündə qalmayıb ki,
Sənin arzun, muradın?

Söylə görüm dünyada
Ən gözəl yer haradı?
Qanadlarını çırpıb
Belə söylədi leylək:
– Harda yaşayıramsa,
Ora gözəldi demək.
– A leyləyim, leyləyim,
Mən səninlə neyləyim?
Söylə, didərgin salıb
Çovğun, soyuqmu səni?
Köçməkdən yorulmadın,
Vətənin yoxmu sənin?
– Dar gündə qanadlarım
Köməyimə yetəndi.
Mən köçəri bir quşam,
Qanadlarım – vətəndi...



DURNALAR



Bu ağ durna, bu boz durna,
Bu da əntiq durnadı.
Mən onlara şeir yazdım,
Əllərim dinc durmadı...

Adamın könlü açılır
Onlar qanad açanda.
Üzlər gülür, gözlər gülür,
Göydə durna uçanda...

Bu quşların xoş sorağı
Düşübdür dildən-dilə.
Onlar ox kimi süzülər,
Uçurlar eldən-elə.

Durnalar gözəl görünür
Uçanda qatar-qatar.
Hünərin çatırsa əgər,
Onları geri qaytar...

21.04.2009

QAĞAYILAR



Qağayılar dənizin
Ləpəsidir elə bil.
Bu səmavi suları
Öpəsidir elə bil.

Onlar qalxırlar göyə
Arabir qıy çəkərək,
Daşa dəyib sıçrayan
Qəzəbli dalğalar tək.

Həmişə dalğalarla
Yarışar qağayılar.
Ləpə olub dənizə
Qarışar qağayılar.

1967

PIRTLAŞIQLƏLƏK




Ay sarı donlu
Pırtlaşıqlələk,
Hardan gəlırsən? –
Bir danış, bilək.

Dimdiyın mavi,
Ayağın sarı.
Ay uçan çiçək,
Gəl bizə sarı!



QUTAN



Qutana bax, qutana,
Göldə balıq tutana...

Qutan var çəhrayıdı,
Qutan var qıvrımlələk.
Suya baş vurmasa da,
Balığa gəlir kələk...

Yepyekə dimdikləri
Elə bil kəlbətindi.
Onların arasından
Qurtulmaq çox çətindi...



AĞNAZ



Göydə uçan ağ nazdı,
Bu, qaz deyil, ağnazdı.

Dimdiyi yayda qara,
Qışda olur sapsarı.
Üst-başına ələnib
Sanki dağların qarı.

Bəyaz tükləri gəlir
Ovçuların xoşuna.
Bəla olub həmişə
Gözəlliyi başına...



QARANAZ



Bu quş uzaqdan gəlib,
Dostlarına qoşuldu.
Rəngi qırmızımtıldı,
Qanadları yaşıldı...

Görün necə uzundu
Ayaqları, dimdiyi!
Qurbağanı kor edər
Onun bircə dimdiyi...

Bu nazla gəzən quşun
Adı da qaranazdı.
Onun Qızılağacda,
Ağ göldə kefi sazdı...

QAQAR



Qaqara bax, qaqara,
Döşü qırmızı, qara...

Elə bilmə boş durur,
Tez-tez suya baş vurur...

Uçub sulara qonur,
Bu qaradır, o qonur...


Ördəyə bənzəri var,
Naxışları, zəri var...

Bir gör nə qəşəng üzür! –
Baxanın gültür üzü...

Bu gözəl, zərif quşun
Dimdikləri itidir.

Sulara sığal çəkir,
Elə bil ki, ütüdür...

QULƏLƏK



Yurduma xoş gəlmisən,
Ay qulələk, qulələk!
Sənə gözəl yaraşır
Bu ağ paltar, bu lələk...

Havada şığıyorsan,
Qu quşusan, qu quşu.
Ancaq bəs sənə niyə
Söyləyirlər su quşu?

Üzə bilmirsən axı
Havada süzdüyün tək.
Qanad açıb uçanda
Olursan dümağ fişəng.

Elə oxuyursan ki,
Bu səda, bu nəğmə sirr...
Həyatda bircə dəfə
Səslənir qu nəğməsi...

07.04.2009

QIZILQAZ

(Flaminqo)



Ay qızılqaz, qızılqaz,
Sənin bənzərin olmaz...

Söylə, hanı qızılın? –
Rəngin çəhrayımtıl, ağ...
Qanadının üstündə
Qara lələklərə bax!

Qəribə görkəmin var,
Səni görənlər qımışdı...
Ayaqların elə bil
Suda bitən qamışdı.

Əyri boynun elə bil
Sual işarəsidir.
“Qırmızı kitab” dasan,
Elə bu da bəsidir...

Axı sənin nə işin
Çöldə, düzdə, yamacda?
Qızıl kimi günlərin
Keçsin Qızılağacda...

Dinlik, arxayınçılıq
Yaraşır gözəl quşa.
Bizim Azərbaycanda
Arın-arxayın yaşa!

06.07.2009

VAĞ




Nə durnayam, nə leylək,
Vağam, vağam, vağam mən!
Həm bozam, həm sarıyam,
Həm də ağam, ağam mən...

Dimdiyim ipiridir,
Balıqları tuturam.
Çeynəməyə vaxt hanı? –
Diri-diri uduram...

Başımda qəşəng kəkil,
Boynumdasa zolaq var.
Mənə gözəllik verir
Yaraşıqlı zolaqlar.

21.04.2009

ƏRSİNDİMDİK



Ərsindimdik, ərsindimdik,
Burda sakitcə durma sən!
Dimdiyini görməsəydim,
Elə bilərdim durnasan!

Xəmiri kündələməkçin
Doğrayarlar ərsin ilə.
Dimdiyin necə ərsindi
Xəmirə dəyməyib hələ?

21.04.2009

MAYGÜLÜ



Niyə adın belədi,
A maygülü, maygülü? –
Görənlər çaşıb qalır,
Belə olur may gülü?

Necə gəldi havaya
Sovurmurlar ki, sözü. –
Sən gülə bənzəyirsən,
Baxanın gülür gözü...

Xəzərin sahilində
İsti yuvan – evin var.
Qaraboyun, bozboyun, –
Neçə-neçə növün var...

Sən üzəndə elə bil
Gül açır suyun üzü.
Sən uçanda elə bil
Sevinir göyün özü...

Gör necə də qəşəngsən,
A maygülü, maygülü!
Baxıb gözəlliyinə
Ulduz gülür, ay gülür...

04.05.2009

QARABATDAQ




Ora cumursan
Hara batlaqdı.
Onunçün adın
Qarabatdaqdı?
–Yox-yox, qətiyyən
Bu belə deyil.
Mən dənizlərə
Salmışam meyil.
Duran deyiləm
Boynumu burub.
Balıq tuturam

Suya baş vurub.
Heç görmüsənmi
Məni üzəndə?
Qanad açaraq
Göydə süzəndə?
Dözə bilmirəm
Şaxtalı qışa,
Ona görə də
Köçəri quşam...

05.05.2009

QAŞQALDAQ



Sən əsl ov quşusan
Ay, qaşqaldaq, qaşqaldaq!
Alnın qaşqadır sənin,
Dimdiklərin iti, ağ...

Qarnın boz rəngə çalır,
Özün məxməri, qara.
Yaxşı üzə bilirsən,
Baş vurursan sulara.


Rahat yuva qurursan
Qamışlıqda özünə.
Çalış görünməyəsen
Ovçuların gözünə...

24.06.2020




PİNQVİN

Ayaqları gödəkdir,
Qaçə bilmir pinqvin.
Qanadları olsa da,
Uça bilmir pinqvin.



QAZLAR



Gəl sən də durbinlə bax
Sahildə gəzən qaza.
Gedir o baş, bu başa
Yanını basa-basa...


Dənizlərdə, göllərdə
Arxayınca üzür o.
Havada şahin kimi
Qanad çalıb süzür o.

Bu boz qazdı, o ağ qaz,
Osa ağalın qazdı.
Onlar tək ehtiyatlı,
Həssas quşlar çox azdı.

Tamaşadır qazların
Qatarlanıb gəlməsi.
Göydəndüşmə deyildir
“Qazdan ayıq” kəlməsi...

13.10.2009

ÖRDƏKLƏR



Gör nə qədər ördək var
Bu dəryanın içində!
Hərəsi bir ölçüdə,
Hərəsi bir biçimdə.

Gəl onların fərqini
Öyrənək yavaş-yavaş.
Sarıdimdik, göydimdik,
Yaşılbaş, qırmızıbaş...

Bu enlidimdik, osa
Pazdimdikdi, yaxşı bax!
Bu kəkilli ördəyə
Çox yaraşır qara, ağ...

Bu qaragöz, o ağgöz,
Baxanlar heyran qalır.
Ördək var güləyəndi,
Ördək var ki, fit çalır...

Ördək var mərməri, boz,
Ördək var ki, qaradır.
Bizim ana təbiət
Möcüzələr yaradır...

Belə gözəllik olar? –
Baxan xəyala dalır.
Növbənöv ördəkləri
Görənlər heyran qalır...

06.10.2009



YAŞILBAŞ ÖRDƏK



Kim nə deyir qoy desin,
Quşların qəşəngiyəm.
Baxın mənə, elə bil
Gözəllik çələngiyəm.


Sinəm şabalıdıdır,
Başım yaşıl, boynum ağ.
Ayaqlarım qırmızı,
Sarı dimdiyimə bax!

Ördəklər ördəyiyəm,
Ucadır mənim başım.
Çilli-çilli, sarımtıl
Olur ömür yoldaşım...

Göldə qoşa üzəndə
Sən bizi görəydin kaş!
Ördəklər sultanıyam,
Yaşılbaşam, yaşılbaş...

06.10.2009

GƏRƏF



Çox sürətlə uçur o,
Gərəfdi, bu gərəfdi,
Deyəsən onun üzü
Kəndimizə tərəfdi...


Bu qəribə ördəyin
Neçə-neçə növü var.
Qamışlıqda yuvası –
Gözdən iraq evi var...

Göyə baxırsan sanki
Beçə verib arılar.
Belə gözəl ördəyə
Güllə atsan, ar olar.

Pırıldayıb uçanda
Ovçu düşür nə hala? –
Yandıq verir elə bil,
Uçur fit çala-çala...

07.07.2020

SUFƏRƏSİ




Gör nə çoxdur sufərəsi! –
Sanki bir güldür hərəsi...

Qaçə bilir, üzə bilir,
Qanad açıb süzə bilir.

Heç bilirsən harda gəzir,
Heç bilirsən necə gəzir? –

Qorxur alıcı quşlardan,
Gündüzlər yox, gecə gəzir...

26.10.2009



TƏQİBÇİ



Beli qonur, döşü çil-çil,
Xatırladır çiçəkləri.
Təqib edir cücüləri,
Təqib edir bəcəkləri.


Ona görə bu quşlara
Hamı təqibçi söyləyir.
Həşaratları görəndə
Heç bilirsiniz neyləyir?

Bircə anda işə salır
İti, neştər dimdiyini.
Bəcəklər çətin unuda
Təqibçinin çimdiyini...

O, köçəri quş olsa da,
Yerdə qəşəng gəzə bilir.
Qamışlıqda yaşasa da,
Yaxşı uça, üzə bilir...

26.10.2009

CAYDAQCÜLLÜT



–Cayaqçüllüt, cayaqçüllüt,
Nə gəzirsən çayda, cüllüt?

Belə uzun dimdik olar? –
Hamı təbəssümlə baxır.
Bu qədər xırdaca bədən
Neynir o boyda ayağı?

Quyruğun haçadı bir az,
Dimdiyin iynə kimidi.
Xala bənzəyən gözlərin
Xırdaca düymə kimidi.

Sənin başın, düşün dümağ,
Belin, qanadın qaradı.
Yenə havada uçursan,
Söylə, səfərin haradı?

–Ayağım uzun olmasa,
Mən necə gəzərəm çayda?
Ayağım uzun olmasa,
Kim deyərdi mənə caydaq?

Ancaq əyri ayaqlarım
Uçan zaman dümdüz olur.
Cücü-mücünü görəndə
Dimdiyim iti biz olur.

Havalar soyuyan kimi
Qanadlanıb uçuram mən.
Narahatam, rahatlığın
Arxasınca uçuram mən...

08.02.2010


OTLUQ CÜLLÜTÜ



Sevir otluq cüllütü,
Uç gəl, otluq cüllütü!
Ləzzət al gözəllikdən,
Hər yan otlu, güllüdü...

08.02.2010

ALACÜLLÜT



Alacüllüt, alacüllüt,
Sağsağana bənzəyirsən.
Qanadlanıb uçan zaman
Göy üzünü bəzəyirsən.

Qırmızımtıl, uzun, iti
Dimdiyinin çoxdur gücü.
Səndən qaçır qurbağalar,
Səndən qorxur cücü-mücü.

Gözlərin sanki qan çəkib,
Hara dikilib nəzərin?
Xoş gəlmisən sahilinə
Bizim dalğalı Xəzərin!

Uşaqlar səni çox sevir,
Alacüllüt, alacüllüt!
Yuva qur bizim diyarda,
Çıxar çoxlu bala, cüllüt!

08.02.2010

**DÜYMƏLİ
DÖYÜŞKƏN
CÜLLÜT**



Düyməli cüllüt,
Düyməli cüllüt!
Nə qədər quş var
Döyməli, cüllüt?
Ömründən olmaz
Döyüş kəm, cüllüt.
Adın qalıbdır
Döyüşkən cüllüt.
Dava-qalmaqal
Əbəsdir, əbəs.
Niyə sakitsən,
Döyüşmürsən bəs?
Belə olmaz, ya döyüş,
Ya da adını dəyiş!...

OXCÜLLÜT



Harda çoxlu yem olsa,
Tez uçub ora qonur.
Yaraşıqlı bir quşdur,
Tükləri çil-cil, qonur...

Uzun ayaqlarıyla
O, nazlı-nazlı gəzir.
Uçan zaman dimdiyi
Qabaqda ox tək süzür.

Xəzərin sahilində
Mən görmüşəm çox cüllüt,
Hamısından fərqlidi,
Bizim böyük oxcüllüt,
Bizim kiçik oxcüllüt...

Quşları çox sevirik,
Sənə zaval yox, cüllüt.

Dimdiyini cücülü
Bataqlığa sox, cüllüt.
Ox, cüllüt, ox, cüllüt!
Oxcüllüt, oxcüllüt!

09.02.2010

TƏNBƏLCÜLLÜT




Tənbəlcüllüt, tənbəlcüllüt,
Bu cücünü tən böl, cüllüt!

Yolunu gözləyir sənin
Hər bir dəniz, hər göl, cüllüt.

Dayanmısan, nə haldasan? –
Elə bil ki, xəyaldasan...

09.02.2010

İLBİZCÜLLÜT



Adın əzəldən bəri
Olsa da ilbizcüllüt,
Niyə səni görəndə
Qorxur bəs ilbiz, cüllüt?

Adını kim qoyubdur? –
Bənzəmirsən ilbizə!
Yaraşıqlı bir quşsan,
Hər il qonaq gəl bizə.

Qalx, səmada süz, cüllüt,
Ay dimdiyi biz cüllüt!
Yolunu gözləyirik
İntizarla biz, cüllüt!

09.02.2010

BÜLBÜLÜ İLBİZCÜLLÜT



Niyə belə adın var, –
Bülbülü ilbizcüllüt?
Sən heç dinləmişənmi
Bülbülü, ilbizcüllüt?

Dəymə onun xətrinə,
İncidib bülbül kimi?
Oxuya bilərsənmi
Sən şeyda bülbül kimi?!

10.02.2010



ÇAY İLBİZCÜLLÜTÜ




Ay çay ilbizcüllütü,
Üstün çilli-çillidi...

Ömrün boyu gəzmişən
Dadlı yem sorağında.
Yaşamağı sevirsən
Dayaz çay qırağında.

Sanardım bildirçinsən
Dimdiyın olsa qısa.
Güpgüclü ayaqların
Belə uzun olmasa...

10.02.2010

SƏSYAMSILAYAN CÜLLÜT



Səsləri yamsılamaq
Gəlir sənin xoşuna.
Minbir oyun açırsan
Ovçuların başına...


Yamanca kələkbazsan,
Ay balaca cüllüt, sən.
Səsini eşidənlər
Bilmirlər ki, cüllütsən. –

Gözləri par-par yanır,
Sanırlar yekə quşsan.
Qəşş edib güləcəklər
Qəflətən göyə uçsan.

Ayıq ovçular düşməz
Sən qurduğun tələyə.
Heyfləri gəlməzmi
Atdıqları gülləyə?!

28.04.2010

ÇİBİS BİBİKİNƏ



Boynun qara, sinən ağ,
Qanadların göy, yaşıl.
Uç, çibis bibikinə,
Göydə quşlara qoşul!


Könlün istəyirsə, üz,
Suya düşsün şəkilin.
Sanki dor ağacıdı
Yaraşıqlı kəkilin...

Bələdsən bu quşların
Sən cikinə-bikinə.
Adın da özün kimi
Gözəldi – bibikinə...

10.02.2010



BOZCA



Dimdiklərin biz kimi,
Başın kiçik qozcadı.
Tüklərin rəngbərəngdi,
Adın niyə bozcadı?!

Ayağın, belin sarı,
Döşün-başın ağ-qara...
Soyuğu sevməsən də,
Yaraşırısan ağ qara...

Bilmirəm nə görmüsən
Qumluqda, qayalıqda?
Sən gələndə gül açır
Qumluq da, qayalıq da...

11.12.2010



BƏZƏKLİCƏ



Bəzəklicə, bəzəklicə,
Sənə yaraşır bəzək necə?
Başının, boynunun rəngi
Yarı ağ, yarı qaradı.
Dimdiyın qırmızı, qara,
Ayaqlarınsa sarıdı.
(Baxanlar heyrətə gəlir, –
Gör Allah nələr yaradır!)
Belin yaşıl rəngə çalır,
Bəzəklisən, düzəklisən.
Görənlərin gözü gülmür,
Quşsan, yoxsa çiçəkmisən? –
Bəzəklicə, bəzəklicə,
Sənə yaraşır bəzək necə?

15.02.2010

QUMLUQCA



Bir-birindən seçilir
Bu quşlar – qumluqcalar.
Qaradöş, qırmızıdöş,
Ağquyruq qumluqca var...

Sahildə veyillənmək
Onlar üçün qaydadı.
Biri sağsağan boyda,
Biri sərçə boydadı.

Yorulanda onların
Dadına qumluq çatır.
Bu balaca quşların
Adı da qumluqcadı...

04.05.2010

ÇIĞIRĞAN ÇÖKÜKBURUN



Çığırğan çökükburun,
Nə üçün çığırırsan?
Yoxsa hansı quşusa
Köməyə çağırırsan?!

Yaraşılı, gözəlsən,
Görkəmin nə qəşəngdi!
Bədənin qonuru-boz,
Başın alabəzəkdi...

Qarnının rəngi tündü,
Quyruğun ağ-qaradır.
Qaşlarının ağılığı
Bir gözəllik yaradır.

Eldən-elə uçursan,
Qəlbində sonsuz marağ.
Nə yaxşı ildə bir yol
Bizə gəlırsən qonaq...

Uç gəl, ay çökükburun,
Sevinsin bizim ellər.
Yollarına göz dikib
Muğan, yovşanlı çöllər...

11.12.2010

ÇÖKÜKBURUN AĞQUYRUQ




Çığırğan çökükburundan
Bir az kiçik olsam belə,
Ona meydan oxuyuram
Uzun ayaqlarım ilə.

Belim qonur, döşüm bomboz,
Qarnım qara, quyruğum ağ.
Narıncı, bozumtul, qara –
Üstümdəki rənglərə bax!

Çökükburun ağquyruğam,
Məni tanıdırsan nədən?
Qırmızı rəngim yoxsa da,
“Qırmızı kitab” dayam mən...

2010

TİTRƏKQUYRUQ



Quyruğunu az əsdir,
Bu səndə nə həvədir...
Durub gəndən baxanlar
Məqsədini duyublar.
Ona görə adını
Titrəkquyruq qoyublar.
Tarmı tapıb gətirək,
Varmı bizə buyruğun?
Elə bil ki, mizrabdı
Sənin titrək quyruğun...

13.07.2020

DİMDİKLƏR




Nə qədər quş var, İlahi,
İtirmişəm mən sanını?
Unudulub qanadları,
Bunlar dimdiklə tanınır...

Böcək qaçmasa, bədəni
Olacaqdır dimdik-dimdik...
Əsl dimdik olmalıdır
Hər an iti, hər an dimdik!

Onları saya salmamaq,
Hər kəsin öz günahıdır.
Dimdik quşun havadarı,
Dimdik quşun silahıdır...

14.07.2020



QILINCDİMDİK




Qılncdimdik, qılncdimdik,
Dimdiyin özündən yekə.
Bu boyda dimdiyi olan
Gərək haqqa keşik çəkə...

Elə sürətlə uçursan,
Mümkün olmur səni görmək.
Yuvaları dağıdılan
Quşlar səndən umur kömək...

Ətcə-ətcə balaların
Keşiyini çəkirsən sən.
Qılnc kimi dimdiyinlə
İlan gözü tökürsən sən...

14.07.2020

BALTADİMDİK



Baltadimdik, dimdiyini
Balta kimi endirirsən!
Aman vermirsən, ovunu
Cəhənnəmə göndərirsən...


Ağacılıqda, meşəlikdə
Özünə yuva qurursan.
Yeyib meyvə, giləmeyvə,
Cücü-mücünü qırırsan.

Caynaqların çox itidir,
Dimdiyın başından yekə.
Bilirsən səni görəndə
Çəyirtkə düşür nə kökə?

Gözəl, zərif görkəmin var,
Baltadimdik, baltadimdik...
Rəhmin gəlsin bəcəklərə,
Törətmə çox xata, dimdik!

14.07.2020

PAZDİMDİK



Qəribə görkəmin var,
Nə ördəksən, nə qazsan,
Sən də onlar boydasan,
Ancaq dimdikdən sazsan...

Nə qəribə adın var,
A pazdimdik, pazdimdik.
Hər quşa qismət olmur,
Belə möhkəm, saz dimdik...


14.07.2020

BİZDİMDİK




Nə özünü çəkirsən
A bizdimdik, bizdimdik?
Lovğalanma bu qədər, –
Görməmişik biz dimdik?

Dimdik vursan ovunu
Sən biz kimi deşərsən...
Ancaq çox da öyünmə,
Yoxsa işə düşərsən...




ÇİVDİMDİK



Qeyri-adi görkəmin var,
Baxan, görən səni sevdi...
Başın çəkicdir elə bil,
Dimdiyın elə bil çivdi...

ÇALIQUŞU



Sən sərçədən kiçiksən,
Sən də vətən sevənsən.
Köçməklə aran yoxdu,
Bu torpağa güvən sən!

Adın çalır, ancaq
Bilmirəm nə çalırın.
Dimdikləyib, gilası
Göydən yerə salırsın.

Həmişə sakit, rahat
Guşələri sevirsin.
Giləmeyvə bol olan
Meşələri sevirsin.

Ancaq qışda dağlardan
Düzənliyə enirsin.
Yaz gələndə yenidən,
Öz yuvana dönürsən...

Giləmeyvə sevənsən,
Cücü-mücüdür yemin...
Nə istəsən, tapırsın,
Daha sənə nə qəmin...

24.07.2020



ZƏVZƏK



Sən köçəri bir quşsan,
Gəlırsən bahar çağı.
Məskəninə çevrilib,
Kür-Araz ovalığı.


Meşələrə, kol-kosa
Salsan belə meyil sən,
Bülbülə bənzəsən də,
Bil ki, bülbül deyilsən...

Yerli-yersiz oxuyub,
Bezdirirsən, Zəvzək, sən.
Başımızı apardın,
Zəvzəksən ki, zəvzəksən...

24.07.2020

VƏLƏMİRQUŞU

Oxuyan zaman
Vələmirquşu...
Başından çıxır
Adamın huşu...
Ancaq nədənsə
Təkcə vələmir,
Bu kiçik quşa
Heç bəs eləmir...
Nəfsi artırır
Onun gücünü.
Ləzzətlə yeyir
Cücü-mücünü...
Dağda yaşayır,
Bağda yaşayır.
Solda yaşayır,
Sağda yaşayır.
Bu gözəl quşun
Növləri çoxdur...
Heç bir-birinə
Bənzəri yoxdur...



KİTABIN İÇİNDƏKİLƏR

Mənim Azərbaycanım

Ocağım, közüm Vətən.....	3
Ulu öndər.....	4
Ulu öndərin heykəli.....	6
Azərbaycan oğulları.....	7
Dön zəfərlər ilinə.....	8
Xatirə çayları.....	10
Vətən və qürbət.....	13
Şar və balaca qız.....	15
Şəhid balası.....	17

Dünyamızı qoruyaq

Yer bizim yuvamızıdı.....	19
Ata-analı dünya.....	20
Yerdə yerimiz.....	20
Sehrli fırfıra.....	21
Koronavirus.....	25
Təzə xortdan.....	27
Keçi.....	29
Qotur keçi.....	30
Şüşədən bir cin qaçıb.....	31
“Evdə qal”.....	33
Çağırılmamış qonaq.....	34
Virus qoşunu və şəfqət ordusu.....	36
Yarasa və işıq.....	38
Qərib yaz.....	39
Nəhəng, sehrli arı.....	42
Suyun nəğməsi.....	44
Gör-götür.....	45
Hamı özü olanda.....	46
Təyyarədə söhbət.....	47

Buludun altı, üstü.....	48
Kəpənək muzeyində.....	49
Azan gülü.....	51
Dalğa yelpiklər.....	52
Bulud, külək, yağış və günəş.....	54
Hirsli külək.....	55
Sel.....	56
Sulu qar.....	58
Qış gəlir.....	59
Ağ ayı.....	60
Yumurta rəngli dünya.....	61
Nəgmə ağacı.....	62
Meşə quşunun nəğməsi.....	63
Qəfəsdə iki bülbül.....	64
Səs və ətir.....	65
İşiq növbətçisi.....	66
Dəlisov at.....	66

Uşaq gözü, uşaq sözü

Şəkildəki uşaqlar.....	68
Varmı çayın ayağı.....	71
Sehrli pillələr.....	73
Şirin baba.....	74
Evin yaraşığı.....	74
“Evdar kişi”.....	76
Babanın saqqalı.....	77
Nənəm və planşet.....	78
Nənəm.....	79
“Olmaz nənə”.....	80
Quşların restoranı.....	81
Zürafə heykəli.....	82
Kəlbətin dişlər.....	83
Cırcırama.....	84
Həyat və saatsaz.....	85

Dondurma növbəsi.....	86
Şirinin “acı” cavabı.....	87
Qorxan oğlan.....	88
Əlləmə.....	89
“Oy, nə qəşəng...”.....	89
Gupbul.....	90
Çöldə qalan gəlincik.....	91
XIXI.....	92

Quşlar dünyası

Qartal.....	93
Qızılquş.....	94
Qırğı.....	96
Sərçə.....	97
Qaranquş.....	98
Bülbül.....	99
Bülbül.....	100
Sarı bülbül.....	101
Seyrəbülbül.....	102
Payız bülbülü.....	103
Alacəhrə.....	104
Arıquşu.....	105
Hörücü.....	106
Birəbittən.....	107
Torağay.....	108
Qarquşu.....	110
Odquyruq.....	111
Qaratoyuq.....	112
Çil qaratoyuq.....	113
Zığ-zığ.....	114
Şanapipik.....	115
Ququ quşu.....	116
Sığırçın.....	117
Ağacdələn.....	119

Sarıköynək.....	120
Çobanaldadan.....	121
Qaçğan.....	122
Haçaquyruq.....	123
Kəklik.....	124
Turac.....	125
Qırqovul.....	126
Bildirçin.....	127
Meşəxoruzu.....	129
Göyərçin.....	130
Alabaxta.....	131
Qumru.....	132
Tovuz quşu.....	134
Danquşu.....	135
Göycəqarğa.....	136
Balıqcıl zərricə.....	137
Qızlarquşu.....	138
Ağsinə qırmızıdimdik.....	139
Boz qarğa.....	140
Qara qarğa.....	142
Sağsağan.....	143
A leyləyim, leyləyim.....	144
Durnalar.....	146
Qağayılar.....	147
Pırtlaşıqlələk.....	148
Qutan.....	149
Ağnaz.....	150
Qaranaz.....	151
Qaqar.....	152
Qulələk.....	153
Qızılqaz.....	154
Vağ.....	155
Ərsindimdik.....	156
Maygülü.....	157
Qarabatdaq.....	158
Qaşqaldaq.....	159

Pinqvin.....	160
Qazlar.....	161
Ördəklər.....	162
Yaşılbaş ördək.....	164
Gərəf.....	165
Sufərəsi.....	166
Təqibçi.....	167
Caydaqcüllüt.....	168
Otluq cüllütü.....	169
Alacüllüt.....	170
Düyməli döyüşkən cüllüt.....	171
Oxcüllüt.....	172
Tənbəlcüllüt.....	173
İlbizcüllüt.....	174
Bülbülü ilbizcüllüt.....	175
Çay ilbizcüllütü.....	176
Səsyamsılayan cüllüt.....	177
Çibis bibikinə.....	178
Bozca.....	179
Bəzəklicə.....	180
Qumluqca.....	181
Çığırğan çökükburun.....	182
Çökükburun odquyruq.....	183
Titrəkquyruq.....	184
Dimdiklər.....	185
Qılıncdimdik.....	186
Baltadimdik.....	187
Pazdimdik.....	188
Bizdimdik.....	189
Çivdimdik.....	190
Çalıquşu.....	190
Zəvzək.....	192
Vələmirquşu.....	193

Rafiq Yusifoğlu

(Əliyev Rafiq Yusif oğlu)

CƏH-CƏH

(şeyrlər)

Bakı, ADPU nəşriyyatı, 2020

Rəssamlar: İ.Tofiqoğlu

K.Əkbərova

Korrektor: F.Əliyeva

Arzu və təkliflərinizi bu ünvana göndərməyi xahiş edirik:

rafig_yusifoglu@mail.ru

***Çapa imzalanmış 01.09.2020-ci il
Kağız formatı 60x84^{1/16}, çap vərəqi 12,5
Sifariş 144, sayı 300***

***ADPU-nun mətbəəsi
Bakı, Ü.Hacıbəyli küçəsi, 68
Tel: (+99412) 493-74-10
Email: poliqrafiya@mail.ru***